



РЕПУБЛИКА СЕВЕРНА МАКЕДОНИЈА

СУДСКИ БУЏЕТСКИ СОВЕТ

Бр. 01-882/10

25.04. 2024 год.

С К О П Ј Е

Согласно член 9 алинеја 6 од Законот за судски буџет (Службен весник на РМ 60/2003, 37/06, 103/08 и 145/10), Судскиот буџетски совет на 227-та седница одржана на 19.04.2024 година донесе

ИЗВЕШТАЈ

ЗА РЕАЛИЗАЦИЈАТА НА СУДСКИОТ БУЏЕТ ЗА 2023 ГОДИНА

1. РЕЗИМЕ

Согласно член 9 алинеја 6 и член 18 од Законот за судски буџет (Службен весник на РМ 60/2003, 37/06, 103/08 и 145/10), Судскиот буџетски совет (СБС) изготвува Годишен извештај за извршувањето на судскиот буџет (Извештај) и го доставува до Министерството за финансии, Владата на Република Северна Македонија и Собранието на Република Северна Македонија.

Извештајот содржи податоци за реализацијата на судскиот буџет во 2023 година за раздел 29010-Судска власт и по единки корисници на судската власт, податоци за работата на СБС во текот на годината, како и за целите и предизвиците во наредниот период.

Извештајот е изработен врз основа на Стратешкиот план на судската власт за периодот 2023-2025 година, Програмата за работа на СБС за 2023 година, конечната годишна распределба на буџетот на судската власт за 2023 година, поединечните извештаи на единките корисници за нивната работа и за реализацијата на нивните буџети.

Буџетот на судската власт за 2023 година за раздел 29010-Судска власт е реализиран со **93,84 %** од одобраниот буџет, а неизмирениите обврски на судската власт направени во текот на 2023 година се сведени на минимум. Во Единствениот годишен план за вработувања во судовите за 2023 година беа предвидени 53 вработувања на неопределено време и 150 унапредувања.

Во 2023 година со Буџетот беа обезбедени потребните средства за почнување на активностите за надградба, инсталација и конфигурација на Femida True Records системот за снимање на судските расправи во судовите во Република Северна Македонија и за замена на компјутерите со застарен оперативен систем, кои што се спроведуваат како групни јавни набавки и се предвидува да завршат во 2024 година .

Во 2023 година беа реализирани првите активностите од Буџетот на судската власт за подобрување на енергетската ефикасност на судските згради со поставување на фотоволтаици. Изведени беа фотоволтаични системи во четири судови: Управен суд, АС Битола, АС Штип и ОС Гевгелија.

2. ВОВЕД

Судскиот буџетски совет (СБС) согласно Законот за судски буџет е надлежен за планирањето на потребните средства за функционирање на судската власт и извршување на судскиот буџет. Со судскиот буџет се финансираат судовите, Судскиот совет на РСМ и Академијата за судии и јавни обвинители (во натамошниот текст: единки корисници).

Согласно Законот за судови судската власт ја остваруваат судовите како самостојни и независни органи. Судовите своето работење го темелат на Уставот, законите и меѓународните договори кои се дел од правниот поредок на РСМ.

Уставот на Република Македонија од 1991 година, начелото на поделба на власта го смета за основа на политичкото и правното уредување на државата и се очекува секоја од трите власти да ги обавуваат своите функции во рамките на надлежностите независно една од друга, но со меѓусебна соработка, комуникација и координација. Концептот на поделба на власта заснован врз принципот на владеење на правото и независноста на судството единствено ќе се обезбеди преку обезбедување соодветни материјални, финансиски и технички предуслови за нормално извршување на функциите.

Независноста и самостојноста при функционирањето на судската власт во голема мера зависи од исполнувањето на два меѓународно прифатени стандарди и практики:

- За судската власт е потребно да се обезбедат перманентни и стабилни финансиски средства и
- Подготовката, утврдувањето и усвојувањето на буџетот за судската власт е потребно да се спроведе на тој начин што ќе овозможи активна улога на самата судска власт од една страна, и од друга страна ќе се спречи влијанието врз судството од страна на државните органи кои учествуваат во процесот на утврдувањето и распределбата на финансиските средства за судската власт.

Исклучително значаен придонес кон процесот на финансиско осамостојување на судската власт е донесувањето на Законот за судски буџет во 2003 година, со кој средствата за финансирање на судската власт се изразени како посебен дел од Буџетот на РСМ, а потоа Измената на Законот за судски буџет од 2010 година, со која се предвидува определување на судскиот буџет како процент од Бруто домашниот производ. За жал, оваа одредба од Законот иако претставува законско заокружување на независноста на судската власт, сè уште не е имплементирана.

ВИЗИЈА на судската власт на РСМ


Независно, непристрасно, професионално, стручно, ефикасно, ефективно, отчетно и транспарентно судство, засновано на општоприфатените стандарди за владеење на правото, кое ја има довербата на граѓаните.

МИСИЈА на судската власт на РСМ

Судството во Република Северна Македонија ја обезбедува и гарантира заштитата на човековите права и слободи, преку правично судење со доследна примена на Уставот, законите и ратификуваните меѓународни договори.

3. СТАТУС, РАКОВОДСТВО, НАДЛЕЖНОСТ И ОРГАНИЗАЦИОНА СТРУКТУРА НА СУДСКИ БУЏЕТСКИ СОВЕТ

Согласно Законот за судски буџет („Службен весник на РМ“ бр. 60/03, 37/06, 103/08 и 145/10), судскиот буџет е дел од Буџетот на Република Македонија, издвоен како посебен дел означен со Судска власт. За вршење на работите во врска со судскиот буџет е задолжен Судскиот буџетски совет, кој е составен од претседател и 10 членови.



Структура на Судскиот буџетски совет 2023 година¹

¹ Во работата на Судскиот буџетски совет учествуваат и претставници од Министерството за финансии, но без право на одлучување.

Судскиот буџетски совет, покрај тоа што е одговорен за планирање и извршување на годишниот буџет за цела судска власт, ги има и следниве надлежности:

- ги утврдува критериумите и методологијата за изготвување на судскиот буџет;
- врши распределба на средствата од судскиот буџет на единките корисници и презема мерки за навремено извршување на судскиот буџет;
- одобрува средства за нови вработувања во единките корисници во рамките на утврдениот судски буџет за маса на исплата на плати;
- го назначува внатрешниот ревизор;
- го донесува Деловникот за работа на Судскиот буџетски совет и другите внатрешни акти и формира помошни тела;
- го изготвува годишниот извештај за извршувањето на судскиот буџет;
- врши пренамена на намената на средствата определени во делот „Судска власт“ и може да го овласти Претседателот на СБС да врши пренамена на средствата определени во делот судска власт до определен износ;
- централизирано спроведување на постапки за јавни набавки за единките корисници;
- врши други работи предвидени со закон.

Стручните и административните работи на Судскиот буџетски совет ги врши **Стручната служба** на Судскиот буџетски совет. Стручната служба, која е формирана како внатрешна организациона единица на Судскиот совет на Република Северна Македонија, ги врши следниве работи:

- ги извршува одлуките на Судскиот буџетски совет;
- ги разработува финансиските показатели поврзани со барањата на единките корисници и ги следи нивните материјални потреби;
- ги изготвува Деловникот за работа на Судскиот буџетски совет и другите внатрешни акти, како и критериумите и методологијата за подготвување на судскиот буџет и ги поднесува на Судскиот буџетски совет на усвојување и
- врши други работи доверени од Судскиот буџетски совет.

4. РЕАЛИЗИРАНИ АКТИВНОСТИ НА СУДСКИОТ БУЏЕТСКИ СОВЕТ ВО 2023 ГОДИНА

Стратешкиот план заедно со предлог буџетот за судската власт претставува интегрален дел од системот на планирање и буџетирање и ја презентира потребата од унапредување на условите за работа на судската власт заради постигнување на стратешките приоритети и цели: обезбедување и гарантирање на независноста на судството, зголемување на ефикасноста на судовите и јакнење на довербата на јавноста, обезбедување на со закон предвиденото ниво на судскиот буџет за непречено извршување на функциите на институциите на судската власт и континуирано унапредување на стручноста и вештините на судиите и судската администрација.

Остварувањето на стратешките цели подразбираше реализација на низа активности, за што беше потребно да се обезбедат соодветни финансиски средства, како и иницирање на измена на законите од областа на судството со кои се регулира работата и постапувањето на институциите од судската власт.

Судскиот буџетски совет ја нагласува загриженоста дека постојаното одбивање на буџет што е далеку под 0,8 % ја загрозува независноста на судството и може да претставува пречка во претстојните преговори за прием во ЕУ. Судскиот буџетски совет има доставено предлог на Закон за измена и дополнување на Законот за судски буџет за да се отстранат сериозните пречки што го попречуваат одобрувањето на буџетот во дефинираниот процент како и отстранување на потребата од согласност од Министерството за финансии и Министерството за информатичко општество и администрација во постапките за пополнување на испразнетите работни места во судството и при реализација на буџетот од сите аспекти. Измените и дополнувањата на Законот за судски буџет во делот со кој се регулира постапката за подготовка на предлог буџетите на единките корисници на судската власт и Предлог буџетот на судската власт ќе се изработат во наредниот период, по донесувањето на новиот Закон за буџети со цел постигнување на усогласеност.

4.1. СЕДНИЦИ НА СУДСКИОТ БУЏЕТСКИ СОВЕТ

Судскиот буџетски совет работи на седници на кои се разгледуваат прашања поставени на дневен ред од претседателот на СБС, членовите на СБС или прашања иницирани од страна на единките корисници. Во текот на 2023 година СБС одржа 25 седници, на кои беа донесени одлуки во врска со распределбата на буџетот наменет

за судската власт и неговото извршување. Исто така во континуитет се следеше реализацијата на судскиот буџет со цел донесување одлуки за пренамена на средствата заради обезбедување максимална реализација на буџетот.

Поважни одлуки донесени во текот на 2023 година:

	НАЗИВ НА ОДЛУКА	БРОЈ НА ОДЛУКИ
1.	Одлука за годишна распределба на средства	2
2.	Одлука за конечна годишна распределба на средства	2
3.	Одлука за измена и дополнителна распределба на средства	7
4.	Одлука за пренамена на средства	6
5.	Одлука за усвојување на годишна програма за капитални расходи	1
6.	Одлуки за измени на годишна програма за капитални расходи од Буџет-Судска власт	5
7.	Одлука за овластување на Претседателот на СБС да врши пренамена на средства	1
8.	Одлука за одобрување на средства на Врховниот суд за превентивно, постгаранциско одржување и адаптивно одржување на информатичко комуникациската технологија во судскиот систем на РСМ за 2022 година	1
9.	Одлука за усвојување на програма за работа на СБС	1
10.	Одлука за усвојување на извештајот за работа на СБС и реализација на Судскиот буџет за 2023 година	1
11.	Одлука за конституирање на СБС во нов состав	1
12.	Одлука за спроведување групни јавни набавки за 2023 година	1
13.	Одлука за измена на Одлука за спроведување групни јавни набавки за 2023 година	4
14.	Одлука за обезбедување средства за исплата на додатоци од плата за месеците: јануари и февруари	2

15	Одлука за обезбедување средства за исплата на додатоци од плата за судска служба и вработени во ССРСМ за месеците: март, октомври, ноември и декември	4
16	Одлука за обезбедување средства за исплата на додатоци од плата за месеците: април, мај, јуни, јули, август и септември,	6
17	Одлука за обезбедување средства за исплата на додатоци од плата за судиите и членовите на ССРСМ за месеците: март, октомври, ноември и декември	4
18.	Инструкции за подготовка на предлог буџетски барања на единките корисници на судската власт за 2024 година	1
19.	Буџетски циркулар за 2024 година (заедно со Годишни планови за вработување за 2024 година за судовите, Судски совет на РСМ и Академија за судии и јавни обвинители)	1
20.	Заклучок за формирање на работна група од информатичари за изготвување извештај по доставена информација од Советот за ИКТ	1
21.	Извештај од работна група од информатичари во врска со Барање на Советот на ИКТ за надградба, инсталација и конфигурација на Femida True Records во судовите на РСМ	1
22.	Заклучок за основица за пресметка на плата на избрани и именувани лица, вклучително и на членовите на Судски совет на РСМ и судиите во државата	1
23.	Согласност за измена на Годишен план за вработување на ССРСМ	1
24.	Согласност за измена на Годишен план за вработување на Академија за судии и јавни обвинители	1
25.	Одлука за формирање на работна група за учество во спроведување и реализација на целосна постапка за обновување, доградба, поправка и уредување на пасивна мрежна опрема во судскиот систем на РСМ	1
26.	Одлука за измена на Единствен годишен план за вработување во судовите за 2023 година	1
27.	Одлука со задолжение за пратседателите на судовите да склучат спогодби со припадниците на судската полиција за нивните барања за трошоци за хранарина, превоз и за бонус плата, само за последните 3 години, сметајќи од 02.10.2023 година	1

5. СУДСКИ СИСТЕМ И ОБЕМ НА РАБОТА

Структурата на судскиот систем е утврдена со Уставот на Република Северна Македонија и Законот за судовите.

На врвот на судскиот систем е Судскиот совет на РСМ. Судскиот совет е самостоен и независен орган на судството кој ја обезбедува и гарантира самостојноста и независноста на судската власт.

Врховниот суд на РСМ е највисок суд во Република Северна Македонија и го обезбедува единството во примената на законите од страна на судовите.

Основните судови судат предмети од граѓанската и кривичната област и истите се организирани како судови со основна и со проширена надлежност. Апелационите судови постапуваат во втор степен и тоа по жалби изјавени против одлуките на основните судови.

Управниот суд и Вишиот управен суд постапуваат по предмети од управната материја со надлежност на целата територија на РСМ.

Академијата за судии и јавни обвинители е јавна установа чија основна цел е да обезбеди компетентно, професионално, независно, непристрасно и ефикасно вршење на судиската и обвинителската функција преку селекција, организирање и спроведување на почетна обука на кандидатите за судии и обвинители во основните судови, односно основните обвинителства и постојано и стручно усовршување на судиите и обвинителите и судската администрација и обвинителските службеници.

Прегледот на судскиот систем на Република Северна Македонија ни овозможува да го согледаме бројот и видот на институции од судската власт кои се финансирани со средствата од Буџетот на РСМ наменети за судска власт, а понатамошното разгледување на нивното работење и трошење ќе ни даде увид во извршувањето на судскиот буџет за 2023 година.

Во периодот од 1.01.2023 - 31.12.2023 година со работата на судовите опфатени се вкупно 733.496 предмети во работа, од кои во текот на годината биле решени 602.208 предмети.

ПРИЛИВ НА ПРЕДМЕТИ ВО СУДОВИТЕ ВО РСМ ЗА 2023 ГОДИНА

РБ	Суд	Нерешени предмети од претходната година	Примени предмети	Вкупно предмети во работата	Решени предмети	Нерешени предмети на крајот од годината	Разлика од нерешени предмети на почеток и крај на годината
1	Врховен суд на РСМ	807	4.611	5.418	4.709	709	98
2	Виш управен суд	772	4.023	4.795	3.263	1.532	-760
3	Управен суд	5.248	7.113	12.361	7.891	4.470	778
	ВКУПНО	6.827	15.747	22.574	15.863	6.711	116
АС БИТОЛА - Основни судови							
1	АС Битола	632	5.164	5.796	4.620	1.176	-544
2	АС Гостивар	941	4.250	5.191	4.543	648	293
3	АС Скопје	6.844	15.945	22.789	14.692	8.097	-1.253
4	АС Штип	808	4.689	5.497	4.154	1.343	-535
	ВКУПНО	9.225	30.048	39.273	28.009	11.264	-2.039
АС БИТОЛА - Основни судови							
1	ОС Битола	5.111	33.257	38.368	32.671	5.697	-586
2	ОС Крушево	403	1.974	2.377	1.804	573	-170
3	ОС Охрид	5.553	16.945	22.498	16.053	6.445	-892
4	ОС Прилеп	5.378	14.238	19.616	12.545	7.071	-1.693
5	ОС Ресен	486	4.652	5.138	4.168	970	-484
6	ОС Струга	4.856	18.690	23.546	16.944	6.602	-1.746
	ВКУПНО	21.787	89.756	111.543	84.185	27.358	-5.571
АС ГОСТИВАР - Основни судови							
1	ОС Гостивар	6.834	33.065	39.899	33.454	6.445	389
2	ОС Дебар	410	10.364	10.774	10.389	385	25
3	ОС Кичево	3.358	21.500	24.858	21.815	3.043	315
4	ОС Тетово	3.604	59.576	63.180	59.439	3.741	-137
	ВКУПНО	14.206	124.505	138.711	125.097	13.614	592
АС СКОПЈЕ - Основни судови							
1	Основен граѓански суд Скопје	18.058	47.430	65.488	45.422	20.066	-2.008
2	Основен кривичен суд Скопје	15.893	126.099	141.992	117.268	24.724	-8.831
3	ОС Велес	2.625	24.094	26.719	24.222	2.497	128
4	ОС Гевгелија	467	12.213	12.680	12.216	464	3
5	ОС Кавадарци	644	13.439	14.083	13.314	769	-125
6	ОС Кратово	229	2.939	3.168	2.947	221	8
7	ОС Крива Паланка	1.020	6.245	7.265	5.612	1.653	-633
8	ОС Куманово	3.501	38.451	41.952	36.178	5.774	-2.273
9	ОС Неготино	662	7.320	7.982	6.692	1.290	-628
	ВКУПНО	43.099	278.230	321.329	263.871	57.458	-14.359

АС ШТИП - Основни судови							
1	ОС Берово	670	3.701	4.371	3.546	825	-155
2	ОС Винаца	551	4.109	4.660	4.406	254	297
3	ОС Делчево	1.511	5.742	7.253	5.667	1.586	-75
4	ОС Кочани	2.291	13.563	15.854	12.854	3.000	-709
5	ОС Радовиш	1.326	9.126	10.452	8.162	2.290	-964
6	ОС Св. Николе	857	5.729	6.586	5.892	694	163
7	ОС Струмица	2.955	20.891	23.846	21.131	2.715	240
8	ОС Штип	3.819	23.225	27.044	23.525	3.519	300
	ВКУПНО	13.980	86.086	100.066	85.183	14.883	-903
Вкупно за судовите на цела територија на РСМ							
	ВКУПНО	103.126	526.372	733.496	602.208	131.288	-22.164

Табела: Прилив на предмети во судовите во РСМ во 2023 година

6. РЕСУРСИ СО КОИ РАСПОЛАГА СУДСКАТА ВЛАСТ

6.1. ЧОВЕЧКИ РЕСУРСИ

6.1.1. КАДРОВСКА СОСТОЈБА ВО СУДСКАТА ВЛАСТ ВО 2023 ГОДИНА

Човечките ресурси се најважните ресурси со кои располага секоја судска власт, а овој факт најдобро се прикажува со високото процентуално учество на расходите за човечки ресурси, кои што изнесуваат 75,42% во структурата на расходната страна на судскиот буџет.

Квалитетот, обемот и степенот на развој на човечките ресурси и нивниот потенцијал го условува функционирањето, независноста и ефикасноста на судската власт, како и степенот на доверба во судската власт во општеството. Носечкиот столб во обезбедувањето и заштитата на правдата, човековите права и слободи е судијата, па оттука обезбедувањето на соодветни услови од сите аспекти за непречено реализирање на истата е дефинирано како приоритет на СБС.

Утврдувањето на бројот на потребни судски места во судовите е во надлежност на Судскиот совет на РСМ, а Советот на судската служба дава согласност за актите за внатрешна организација и систематизација на судовите од аспект на судската служба, која ја сочинуваат судските службеници и лицата вработени во судовите кои вршат административно технички и помошни работи. За судската полиција, бројот на вработени по судови го определува министерот за правда. Бројот на вработените и нивната квалификациона структура, пред се, зависи од

надлежностите и видот на соодветниот суд, но и од наследените историски состојби. За вработените во Судски совет на РСМ и Академијата за судии и јавни обвинители како административни вработени се применува Законот за административни службеници и Министерството за информатичко општество и администрација е надлежно за одобрување на актите за внатрешна организација и систематизација.

Согласно систематизацијата на судиски места донесена од Судскиот совет на РСМ на ниво на судска власт постои потреба од 639 судии. Со состојба од 31.12.2023 година пополнети се 392 судиски места, односно 61,34% (број на активни судии, без судиите на кои им мирува судиската функција по разни основи). Судовите во РСМ имаат систематизирано 4.751 работни места за судската служба од кои со состојба од 31.12.2023 година пополнетоста е 2.545 лица, односно 53,57 %.

Бројот на систематизирани работни места во Судски совет на РСМ и Академија за судии и јавни обвинители изнесува 101, а пополнети се 52 работни места (54,48 %).

Во однос на бројот на систематизирани работни места напоменуваме дека постои потреба од анализа на потребни видови работни места и бројот на извршители и оптимализација на истите преку следење на трендот на движење на бројот на предмети во судовите, намалување на бројот на судии и сл.

Бројот на вработени во судската власт на 31.12.2023 година изнесува 2.611 лица, а на ден 31.12.2022 година биле вработени вкупно 2.678 лица. Во наредната табела е дадено движењето на бројот на вработени во судската власт од 2019 до 2023 година и тоа по поделни категории при што е евидентно намалување на бројот на активни судии секоја година.

		2019	2020	2021	2022	2023
1	Членови на Судски совет на РМ (ССРСМ)	11	13	13	13	12
2	Судии	499	493	473	409	392
3	Директор и Заменик Директор на Академија	1	1	2	2	2
4	Административни службеници	44	44	43	46	43
5	Работници во ССРСМ и АСЈО	9	11	13	10	9
6	Судски службеници	1.938	1.926	1.885	1863	1825
7	Судска полиција	190	187	189	194	188
8	Работници во судовите	142	152	150	141	140
	Вкупно	2.834	2.827	2.768	2678	2611

Табела: Број на вработени во судска власт вкупно

Бројот на вработени во Судскиот совет на РСМ и Академија за судии и јавни обвинители е 66 и тоа:

Организација	Претседател	Членови	Директор/замен инк	Раководни административ ни служ	Стручни администр службеници	Административни о-технички службеници	Работник	Вкупен број на вработени
Судски совет на РСМ	1	11		14	8	4	6	44
Академија			2	2	12	3	3	22
ВКУПНО:	1	11	2	16	20	7	9	66

Табела: Број на вработени во Судски совет на РСМ и Академија за судии и јавни обвинители

СУД	Судии предвидени по систематизација	Судии	Раководни судски службеници	Стручни судски службеници	Број на помошно- стручни судски службеници	Работник	Судска полиција	Вкупен број на вработени	Сооднос стручни/судии	Сооднос помошно- стручни/судии
Врховен суд	28	15	16	19	21	10	5	86	1.27	1.40
Виш управен суд	13	7	3	4	10	0	1	25	0.57	1.43
Управен суд	33	28	4	30	42	2	5	111	1.07	1.50
АС Скопје	52	28	5	41	49	17	6	146	1.46	1.75
АС Битола	25	11	2	15	22	3	7	60	1.36	2.00
АС Штип	16	6	4	13	19	2	6	50	2.17	3.17
АС Гостивар	16	12	6	16	12	2		48	1.33	1.00
Основен кривичен суд Скопје	70	48	5	54	187	13	19	326	1.13	3.90
Основен граѓански суд Скопје	77	56	3	65	152	10	7	293	1.16	2.71
ОС Велес	18	15	1	11	30	2	8	67	0.73	2.00
ОС Куманово	34	19	2	29	64	9	9	132	1.53	3.37
ОС Битола	25	14	2	25	61	6	6	114	1.79	4.36
ОС Штип	19	12	1	12	38	3	5	71	1.00	3.17

ОС Струмица	20	9	2	10	36	5	6	68	1.11	4.00
ОС Кочани	10	6	2	5	23	4	7	47	0.83	3.83
ОС Прилеп	18	9	4	11	44	6	5	79	1.22	4.89
ОС Охрид	18	10	2	15	44	4	5	80	1.50	4.40
ОС Гостивар	24	16	1	27	51	5	5	105	1.69	3.19
ОС Тетово	26	15	3	48	58	9	7	140	3.20	3.87
ОС Кавадарци	10	6	2	9	28	1	6	52	1.50	4.67
ОС Неготино	5	3	0	5	13	1	4	26	1.67	4.33
ОС Гевгелија	13	8	3	7	26	2	5	51	0.88	3.25
ОС Кратово	3	2	0	4	12	1	4	23	2.00	6.00
ОС Кр. Паланка	6	4	1	6	17	2	4	34	1.50	4.25
ОС Крушево	3	1	1	4	3	2	3	14	4.00	3.00
ОС Ресен	4	2	0	5	11	1	4	23	2.50	5.50
ОС Струга	15	8	2	13	28	4	3	58	1.63	3.50
ОС Св. Николе	4	3	0	3	9	2	4	21	1.00	3.00
ОС Винаца	3	2	1	2	10	1	5	21	1.00	5.00
ОС Делчево	4	2	0	5	13	3	7	30	2.50	6.50
ОС Берово	3	2	0	2	12	1	6	23	1.00	6.00
ОС Радовиш	6	2	1	6	13	2	5	29	3.00	6.50
ОС Дебар	5	3	0	7	13	1	4	28	2.33	4.33
ОС Кичево	13	8	1	19	27	4	5	64	2.38	3.38
ВКУПНО:	639	392	80	547	1198	140	188	2545	1.40	3.06

Табела: Број на вработени во судовите во РСМ

Бројот на вработени во судовите на Република Северна Македонија изнесува 2.545 лица, а во табелата е даден бројот на вработени во секој суд по број на судии, број на раководни судски службеници, стручни судски службеници, административно технички службеници, припадници на судска полиција и работници.

Анализата на состојбата со човечките ресурси е многу важна за судската власт и со оглед дека носител на судиската функција се судиите, анализите се вршат врз основа бројот на судии на ниво на судска власт и поодделно на ниво на суд. Во

табелата се дадени податоци за вкупниот број на вработени во пооделните категории и тоа:

- во колоната раководни судски службеници се дадени податоци за бројот на судските администратори во судовите и сите нивоа на раководни судски службеници, односно судските администратори, самостојните судски советници и раководителите на оддели и одделенија;

- во колоната стручни судски стручни службеници се дадени збирни податоци за сите нивоа на работни места од оваа категорија, односно стручните соработници, информатичари, преведувачи и сл;

- во колоната помошно-стручни службеници се дадени податоци за сите нивоа на работни места од оваа категорија, односно записничари, извршители во писарница, доставувачи, архивари, сметководители и благајници и сл;

- поодделно се дадени податоци за лицата вработени во судовите кои вршат технички и помошни работи и припадниците на судската полиција.

Од табелата може да се заклучи дека на ниво на судство со состојба од 31.12.2023 година соодносот на судии со стручните судски службеници е 1,40, а со помошно-стручни судски службеници изнесува 3,06 вработени. Еден дел од судовите се под овој просек, а дел од судовите се над тој просек. Соодносот на стручни судски службеници покажува колку судски службеници од сите нивоа на работни места од оваа категорија има на еден судија. Генерално секој сооднос што е над вредност 1 е добар, затоа што тоа покажува дека на секој судија има по еден стручен судски службеник. Податоците воедно покажуваат во кои судови во идниот период треба да се интервенира со зголемување на бројот на вработени во оваа категорија.

Соодносот на вработените од категоријата помошно-стручни судски службеници на судска власт е 3,06 вработени од оваа категорија на еден судија. За овој податок е важно тоа што во судовите е потребно да има по еден записничар за секој судија, соодветен број вработени во судската писарница на еден судија, соодветен број на вработени во сметководственото одделение, во архивата на судот и сл.

6.1.2. ВРАБОТУВАЊА ВО СУДСКАТА ВЛАСТ ВО 2023 ГОДИНА

Вработувањето во судската власт е регулирано со Законот за судска служба, Законот за административни вработени, Законот за вработени во јавниот сектор и Законот за буџет. Согласно Законот за судска служба, судовите изготвуваат План за вработување, врз основа на што СБС изготвува Единствен план за вработување во

судската власт, кој се доставува до Министерството за финансии и Министерство за информатичко општество и администрација. Поради неусогласености на Законот за судска служба и Законот за вработени во јавниот сектор, постапката за изготвување односно донесување на Планот за вработување за 2023 година се водеше со примена на одредби од двата закона. Министерството за финансии даде согласност на Единствениот годишен план за вработување во судовите бр.08-150/480-2 од 13.12.2022 година, а потоа Министерството за информатичко општество и администрација даде поединечни согласности на планот на секој суд. Од страна на Судскиот буџетски совет до Министерството за финансии во месец август 2023 година беше доставена Измена на Единствениот годишен план за вработување во судовите за 2023 година со која беа побарани дополнителен број на вработувања и унапредувања во судовите, но од страна на Министерството до крајот на 2023 година не беше добиен одговор по бараната Измена на Планот за вработување за 2023 година.

Во Единствениот годишен план за вработувања во судовите за 2023 година беа предвидени 53 вработувања на неопределено време и 150 унапредувања.

Во периодот од 01.01.2023 до 31.12.2023 година во судовите вкупно се реализирани 234 вработувања по разни основи и тоа: 49 извршители се вработени по објавен оглас на неопределено време (по добиена согласност или обнова на согласност од Министерството за финансии согласно Годишен план за вработување за 2023 година или Годишен план за вработување за 2022 година), потоа 178 извршители се вработени по објавени огласи за вработување на определено време и 7 извршители се превземени од државни органи и институции надвор од судската власт. Во периодот од 01.01.2023 до 31.12.2023 година во судовите се реализираа и 120 унапредувања по објавени интерни огласи (по добиена согласност или обнова на согласност од Министерството за финансии согласно Годишен план за вработување за 2023 година или Годишен план за вработување за 2022 година).

Во Судскиот совет на РСМ во 2023 година се реализираа 3 вработувања на определено време, а во Академијата за судии и јавни обвинители „Павел Шатев“ во 2023 година се реализира 1 вработување на определено време и 1 вработување по пат на преземање од институција надвор од судската власт.

Следи табела за бројот на вработувања по единки корисници по повеќе основи:

Единка корисник	Број на вработени-неопределено	Број на вработени-определено	Број на вработени-превземени	Број на унапредувања
Судски совет на РСМ		3		
Врховен суд на РСМ	2			2
Управен суд	3	17		4
Апелационен суд Штип				17
Апелационен суд Скопје			1	
Основен граѓански суд Скопје	5	3		15
Основен суд Битола	5	23		
Основен кривичен суд Скопје	2	25		6
Основен суд Гостивар		16		
Основен суд Гевгелија	1			
Основен суд Крушево	1			
Основен суд Велес	3	4		6
Основен суд Дебар	1	2	2	
Основен суд Винаца	1	6		
Апелационен суд Битола	2	2		3
Основен суд Охрид	5	12		2
Основен суд Струга		3		
Основен суд Кичево		10		2
Основен суд Крива Паланка	1	4		
Основен суд Кочани	1	2		2
Основен суд Прилеп	2	2		10
Основен суд Штип	3			6
Основен суд Радовиш		4		
Апелационен суд Гостивар	1		2	8
Основен суд Куманово	4			5
Основен суд Свети Николе	2	5		1
Основен суд Кавадарци		9		
Основен суд Неготино		3	1	
Основен суд Кратово		7		
Основен суд Делчево		5		
Основен суд Тетово	2	14	1	29
Основен суд Ресен	1			2
Основен суд Струмица	1			
Академија за судии и јавни обвинители		1	1	
ВКУПНО	49	182	8	120

Табела: Вработувања на неопределено време, определено време, вработувања по пат на преземање и унапредувања по единици корисници во 2023 год

6.1.3. РЕГИСТАР НА ВРАБОТЕНИ ВО СУДСКА СЛУЖБА

Согласно чл.116 од Законот за судска служба, Стручната служба на Судскиот буџетски совет води Регистар на вработените во судската служба, како единствена база на податоци кои претставуваат класифицирани информации со степен на тајност определен согласно со закон. Судот е должен секој податок за настанатата промена во податоците на вработените во судската служба да го достави до стручната служба на СБС во рок од 15 дена од настанатата промена. Напоредно, судот е должен секоја промена во податоците на вработените во судската служба да ја достави и до Министерството за информатичко општество и администрација, заради внесување на податоците во Регистарот на вработени во јавниот сектор.

Регистарот содржи податоци за: вкупниот број на вработени судски службеници во судовите, вкупниот број на вработени припадници на судската полиција и вкупниот број на работници во судовите, коишто се структурирани според одредени параметри (нивоа на работни места на судски службеници односно припадници на судската полиција со звања по категории коишто се утврдени со закон, вид на работно место, пол, возраст, степен на образование, национална припадност), како и податоци за бројот на пријавените и на одјавените вработени лица во тековната година.

Старосната, половата и националната структура на вработените во судската служба се дадени во следните табели.

Пол	Број на вработени	Процентуална застапеност
Мажи	788	36,60
Жени	1.365	63,40
Вкупно	2.153	100

Табела: Полова структура

Возраст	Број на вработени	Процентуална застапеност
0-24 години	18	0,83
25-49 години	1.259	58,48
Постари од 50 години	876	40,69
Вкупно	2.153	100

Табела: Старосна структура

	Македонци	Албанци	Турци	Роми	Срби	Власи	Бошњаци	Други	ВКУПНО
Судска админист	1.679	364	31	20	15	26	8	10	2.153
Проц. застапено	77,98	16,91	1,44	0,93	0,70	1,21	0,37	0,46	100

Табела: Национална структура

6.1.4. ОЦЕНУВАЊЕ НА СУДСКИТЕ СЛУЖБЕНИЦИ ЗА 2023 ГОДИНА

Во судовите се воспоставува систем за управување со ефектот на судските службеници. Овој систем го сочинуваат утврдување на работните цели и задачи, утврдување на индивидуалниот план за стручно усовршување, како и постапка за оценување на ефектот на судскиот службеник.

Оценувањето на судските службеници претставува континуиран процес кој има за цел да ја прикаже реалната состојба во судството во врска со квалитетот, стручноста, ефикасноста на работењето и ефективноста во извршувањето службените задачи, односно остварувањето на поставените работните цели на вработените во Судската служба.

Согласно чл.87 ст.20 од Законот за судска служба („Сл. весник на РМ“ бр.43/14, 33/15, 98/15, 6/16, 198/18, 248/18 и „Сл. весник на РСМ“ бр.235/22) “Судскиот администратор, односно претседателот на судот во кој не е избран судски администратор, е должен најдоцна до 31 декември до Судскиот буџетски совет да достави извештај за извршеното оценување.”

Од судовите до Судскиот буџетски совет се доставени извештаи за извршени оценувања на судските службеници за 2023 година од 20 судови, со просечна оценка - 4.23:

Ред.бр.	Назив на судот	Просечна оценка на ниво на судот
1	Виш управен суд	4.39
2	Управен суд	4.44
3	Апелационен суд Гостивар	4.34
4	Апелационен суд Скопје	3.90
5	Апелационен суд Штип	4.35

6	Апелационен суд Битола	4.15
7	Основен суд Кочани	4.29
8	Основен суд Велес	4.39
9	Основен суд Штип	4.18
10	Основен суд Струга	4.36
11	Основен суд Струмица	4.28
12	Основен суд Прилеп	4.02
13	Основен суд Веница	4.35
14	Основен суд Свети Николе	4.40
15	Основен суд Крива Паланка	4.25
16	Основен суд Кавадарци	4.35
17	Основен суд Кратово	4.11
18	Основен суд Гевгелија	4.09
19	Основен суд Тетово	3.73
20	Основен суд Куманово	4.31

Табела: Листа на судови кои доставиле до СБС извештаи за оценување на судски службеници за 2023 година

6.2. ПРОСТОРНИ КАПАЦИТЕТИ

Работата на судската власт се изведува во 36 објекти распоредени на целата територија на Република Северна Македонија со вкупна површина од 86.260м². Судовите располагаат и со дополнителни 6.536м² дадени на користење, најчесто на јавните обвинителства или други корисници. Најголемиот дел од зградите се во сопственост на државата, а дел од нив според катастарската евиденција се во сопственост на судовите.

Објектите во кои судските институции ја вршат својата дејност, како што може да се види од податоците наведени во табелата, во најголем дел се изградени во периодот меѓу 60-тите и 70-тите години од минатиот век. Најстара, од 1935 година е зградата во која работи ОС Кавадарци, а најнова е зградата за Основниот кривичен суд Скопје.

Заради обезбедување на услови за нормално функционирање на судовите постои потреба од континуирани активности за инвестиционо и тековно одржување на објектите, поради што судовите во извештаите секоја година ги ажурираат приоритетите во кои треба во најскоро време да се инвестира за да се обезбеди нормално работење. Во повеќето судови во зградите се сместени и други правосудни институции како обвинителства, Државното правобранителство, а во помал број објекти и други државни органи.

Прегледот на просторните капацитети по нето површина, површина што ја користат обвинителствата и други корисници, како и година на изградба на објектите, групирани по четирите апелациони подрачја е даден во следната табела:

ТАБЕЛА: ПРОСТОРНИ КАПАЦИТЕТИ НА СУДОВИ И СУДСКИ СОВЕТ				
Реден број	Судска институција	Година на изградба на објект	Нето површина во м²	Изнајмена површина во м²
1	Судски совет на РСМ	1972	1.177	/
2	Врховен суд на РСМ	1988	5.422	/
3	Виш управен суд		484	/
4	Управен суд	1970	2.608	/
5	АС Скопје	1964	7.691	1.873
6	ОКС Скопје	1972	3.370	/
7	ОКС Скопје	2018	8.826	
8	ОГС Скопје	1988	7.568	97
9	ОС Велес	1959	2.500	172
10	ОС Гевгелија	1974	2101	187
11	ОС Кавадарци	1935	1.096	/
12	ОС Неготино	1989	658	/
13	ОС Куманово	1960	2.838	420
14	ОС Крива Паланка	1973	989	94
15	ОС Кратово	1973	602	/
16	АС Битола	1958	2.178	535
17	ОС Битола	1974	3.319	/
18	ОС Ресен	1974	548	27
19	ОС Охрид	1960	2.949	246
20	ОС Струга	2004	2.061	192
21	ОС Прилеп	1950	3.747	251
22	ОС Крушево	1978	729	/
23	АС Гостивар	2007	767	/
24	ОС Гостивар	1975	2.673	439
25	ОС Кичево	1966	1.538	103
26	ОС Тетово	1962	3.113	319
27	ОС Дебар	1950	830	67
28	АС Штип	1956	1.988	252
29	ОС Кочани	1968	1258	116
30	ОС Берово	1974	1.026	47
31	ОС Веница	1948	322	/
32	ОС Делчево	1977	1.230	51
33	ОС Струмица	1975	2.695	45
34	ОС Радовиш	1974	1.844	679
35	ОС Штип	1975	2.528	256
36	ОС Свети Николе	1974	896	68
Вкупно			86.260	6.536

6.3. КОМПЈУТЕРСКА ТЕХНИКА И СОФТВЕРСКИ ПРОГРАМИ ВО СУДСКАТА ВЛАСТ

Технолошката модернизација на судовите и воведување на електронска и компјутеризирана опрема останува еден од приоритетите на судството. Со воведувањето на софтверските апликации се обезбеди подобрена сигурност на податоците, подобрена евиденција на предметите и полесен пристап до потребни информации, полесна и поквалитетна контрола на работењето на судовите, подобрена транспарентност на работењето, скратување и стандардизирање на судските услуги, намалување на трошоците. Во 2023 година со Годишната програма за капитални расходи од Буџет судска власт се изврши замена на дел од компјутерската опрема. Останува проблемот со системот за аудио и видео снимање на судските рочишта, кој е веќе застарен и има потреба од негова замена (замена на уреди за тонско снимање и инсталирање на нови софтверски пакети). Исто така потребно е замена на внатрешната мрежна инфраструктура (кабли, свичевите и сл).

Во судската власт во употреба се следните софтверски апликации:

- Софтверски систем АКМИС инсталиран во сите судови и преку кој се врши евиденција и следење на движењето на судските предмети во работа;
- АБМС системот инсталиран во сите судови на РСМ за автоматизиран систем за буџетско и финансиско работење на судовите;
- ЖКМИС системот инсталиран во Судски совет на РСМ за евиденција и оценка на работата на судиите во РСМ;
- Аудио (видео) систем ФЕМИДА инсталиран во сите судови со основна и проширена надлежност во граѓанските судници – наменет за снимање на рочиштатата во парничните постапки (дел од опремата е нефункционална);
- Софтвер за судска статистика, инсталиран во Судски совет на РСМ - оперативен, и за кој е потребно целосно и сеопфатно внесување на податоци во АКМИС;
- Електронска достава на судски документи;
- Јавна база на судски одлуки – оперативен во сите судови.

Употребата на софтверските апликации бара финансиски средства за одржување и надградба на системите со цел обезбедување висока ефикасност во работењето на судовите.

АВТОМАТИЗИРАН БУЏЕТСКИ МЕНАЏМЕНТ СИСТЕМ (АБМС)

Автоматизираниот буџетски менаџмент систем во судовите е инсталиран во 2007 година. Администрирањето на истиот се врши во стручната служба на Судски буџетски совет.

АБМС апликацијата опфаќа седум модули и тоа:

- персонална евиденција со регистар на судски службеници
- пресметка на плата
- основни средства
- магацинско и материјално работење
- буџетско работење
- финансиско работење
- трошковен модул

Апликацијата е инсталирана кај секоја единка корисник на судската власт и овозможува целокупното материјално-финансиско работење да се одвива унифицирано и автоматизирано.

Во текот на 2023 година, Стручната служба на Судскиот буџетски совет континуирано продолжи со следење и контрола на функционирањето на АБМС апликацијата (Автоматски буџетски менаџмент систем), администрирање на базата на податоци и поддршка на корисниците на Автоматизираниот буџетски менаџмент систем (АБМС) со цел овозможување на квалитетна обработка на податоците од тековната работа на судовите и изготвување аналитички материјали и информации за потребите на Судскиот буџетски совет.

7. ЈАВНИ НАБАВКИ ВО СУДСКА ВЛАСТ

Ефикасен систем на јавни набавки е многу важен за непречено одвивање на работата во судовите. Оваа функција се извршува поединечно во секој суд, поради што се јавува разлика во видот на опремата и материјалите кои се користат, се постигнуваат различни цени на набавките за ист вид на стоки и услуги, се ангажираат човечки ресурси во секој суд што доведува до мултиплицирање на трошоците за набавка. Затоа се јавува потребата од спроведување групни јавни набавки преку воспоставување на професионална служба која ќе ги обавува овие активности на ниво на апелационо подрачје или на ниво на судство, но повторно расположливите човечки ресурси се ограничувачки фактор.

Во текот на 2023 година се спроведоа две групни јавни набавки од страна на Судски совет на РСМ и тоа за набавка на услуги за фиксна телефонија и за набавка за интернет услуги, а започна и постапка за набавка на компјутерска опрема за сите судови согласно Планот на активности за дигитализација на судската власт донесен од Советот за ИКТ која продолжи во 2024 година. На ниво на апелациони подрачја се спроведоа групни јавни набавки за набавка на хартија за печатење. Управниот суд започна постапка за групна јавна набавка на опрема за аудио и аудио видео снимање на судските рочишта која продолжи во 2024 година

Со оглед дека Центарот за информатичка технологија на судската власт е сместен во Врховниот суд на Република Северна Македонија, овој суд спроведува јавни набавки за набавка на Firewall Check Point заштитата во судовите во РСМ, за годишна софтвер претплата, постгаранциско и тековно одржување на хардверот и системскиот софтвер за функционирање на АКМИС системот во судовите во РСМ, за годишна софтвер претплата, постгаранциско и тековно одржување на хардверот и системскиот софтвер за централизиран backup/restore на базата на податоци на судовите во РСМ.

8. ОДНОСИ СО ЈАВНОСТ ВО СУДСКАТА ВЛАСТ

Навремената, точна, прецизна и релевантна информација презентирана во јавноста е многу важен сегмент во работењето на судовите. Правилно подготвени и проактивни информации за конкретна или за општата јавност може во многу да ги ограничи шпекулациите и да создаде подобра слика за судовите, што е важен предуслов за креирање на доверба кон судовите. Во развиените земји, на судовите им се поставени голем број на стандарди кои треба да ги исполнат, и еден од поважните меѓу нив е едукација на јавноста за работата на судовите. Со цел да се воспостави добра комуникација со јавноста и сите други важни чинители во општеството, потребно е да се зголеми довербата кон судовите, а силен инструмент за постигнување на довербата е правилна комуникациска стратегија на судовите и вработување на нов стручен кадар во судската власт.

Во текот на изминатиот период само во четири судски институции се вработени лица за односи со јавност и тоа во Судски совет на РСМ, Врховниот суд на РСМ, АС Скопје и ОКС Скопје. Во сите останати институции се назначени лица за односи со јавност од редот на судиите и стручните судски соработници. За вистински проактивен однос на судството во идниот период потребно е кадровско зајакнување на службите за јавни односи во судовите преку вработување на стручни лица.

9. ИЗВРШУВАЊЕ НА БУЏЕТОТ ЗА РАЗДЕЛ 29010 – СУДСКА ВЛАСТ ВО 2023 ГОДИНА

Самостојниот судски буџет како гаранција за обезбедување сигурен извор на финансиски средства, навремена и редовна дистрибуција на истите до сите сегменти на судскиот систем, претставува една од темелните вредности врз која се заснова целосното етаблирање на самостојно и независно судство како носител на судската власт.

Почнувајќи од 2012 година требаше да започне примената на член 4 и член 16 од Законот за измена на Законот за судски буџет („Службен весник на Република Македонија“ бр.145 од 05.11.2010 година), кој предвидува средствата за "судска власт" во Буџетот на Република Северна Македонија потребни за функционирање на единките корисници, да се утврдуваат во износ од најмалку 0,8% од БДП на Република Северна Македонија, со сукцесивно зголемување почнувајќи од буџетската 2012 година, кога судскиот буџет требаше да изнесува 0,5% од БДП. Оваа законска одредба не се примени ниту во 2023 година.

Согласно Законот за судски буџет, судскиот буџет претставува годишна процена на приходите и трошоците на судските единките корисници што ги утврдува Собранието на Република Северна Македонија и е наменет за нивно финансирање. Судскиот буџет се состои од две програми:

Програма 20- *судска администрација* која ги опфаќа средствата за финансирање на активностите и функциите на Судскиот совет на Република Северна Македонија, Врховниот суд на Република Северна Македонија, Вишиот управен суд, Управниот суд, апелационите судови и основните судови со основна и проширена надлежност.

Програма 30- *Академија за судии и јавни обвинители* која ги опфаќа средствата за финансирање на активностите на Академијата за судии и јавни обвинители „Павел Шатев“.

Судската власт како буџетски корисник содржи 36 единки корисници.

Трошоците на судскиот буџет ги сочинуваат:

1) тековните трошоци за:

- платите и надоместоците на членовите на Судскиот совет на Република Северна Македонија, судиите и директорот на Академијата за судии и јавни обвинители,

- платите и надоместоците на судските службеници, судската полиција, другите вработени во судовите, како и државните службеници во Судскиот совет на Република Северна Македонија и Академијата за судии и јавни обвинители,
 - стоки и услуги за работа на единките корисници,
 - трошоци во постапките, освен за трошоците за надоместок на штета за лица неосновано осудени и неосновано лишени од слобода и
 - субвенции и трансфери и
- 2) капиталните расходи:**
- набавка на капитални средства за единките корисници и
 - инвестиционо одржување на објектите и опремата на единките корисници.

9.1. ПРЕДЛОГ БУЏЕТ ЗА 2023 ГОДИНА

Пресметката на предлог буџетот за 2023 година беше изготвена согласно член 22 од Законот за буџетите („Службен весник на Република Македонија“ бр.64/2005, 4/2008, 103/2008, 156/2009, 95/2010, 180/2011, 171/2012, 192/2015, 167/2016 и 151/21), член 4 и член 16 од Законот за измена на Законот за судски буџет („Службен весник на Република Македонија“ бр.145 од 5.11.2010 година) и врз основа на добиениот буџетски циркулар од Министерството за финансии бр.08-6993/1 од 15.06.2022 година, во кој беа содржани главните насоки за подготовка на предлог буџетските барања за 2023 година, според кои буџетските корисници на централната власт и фондовите изготвуваат предлог на буџетско барање за своите активности опфатени во програми и потпрограми, како и согласно барањата на единките корисници на судската власт и анализата на истите.

Предлог буџетската пресметка за раздел 29010- судска власт за фискалната 2023 година е во висина од 0,47 % од БДП или во апсолутен износ тоа изнесува 3.665.935.000 денари, и покрај препораката на Министерството за финансии за максимално определените лимити по буџетски корисник кои согласно Фискалната стратегија на РСМ треба да се проектираат во износ од 2.319.656.000 денари.

9.2. СТРУКТУРА НА СУДСКИОТ БУЏЕТ ЗА 2023 ГОДИНА

Во 2023 година вкупно одобрениот буџет за судската власт за двете програми изнесуваше 2.651.470.000 денари. Од овие средства 2.508.250.000 денари беа одобрени како расходи од Основен Буџет на Република Северна Македонија на

буџетската сметка, 126.500.000 денари беа како расходи од Основен Буџет на Република Северна Македонија на сметката на сопствени приходи, 15.420.000 се средства од донации и 1.300.000 денари се однесуваа на расходи од самофинансирачки активности. Средствата од сметката на сопствените приходи се остварени од наплата на судските паушали, закупнини од издавање на деловен простор што согласно Законот за судски буџет се приходи на судовите и др.

Во текот на годината беа извршени измени и дополнувања на Буџетот на Република Северна Македонија, а беа извршени и бројни пренамени со цел максимално искористување на средствата согласно потребите на единките корисници на судската власт.

Категорија	Конечен буџет програма 20	%	Конечен буџет програма 30	%	Вкупно	%
40	1.895.813.000	75,95	103.843.000	66,83	1.999.656.000	75,42
42	413.337.176	16,56	48.085.000	30,95	461.422.176	17,40
46	58.162.824	2,33	1.775.000	1,14	59.937.824	2,26
48	128.784.000	5,16	1.670.000	1,07	130.454.000	4,92
вкупно	2.496.097.000	100,00	155.373.000	100,00	2.651.470.000	100,00

Табела: Структура на конечен буџет судска власт за 2023 година по категории и програми

Притоа, забележливо е доминантното учество од 75,42% на категоријата 40-плати и надоместоци од плати, односно пониското учество на останатите категории.

9.3. РЕАЛИЗАЦИЈА НА БУЏЕТОТ ЗА РАЗДЕЛ 29010 - БУЏЕТСКА СМЕТКА 603/637 И СМЕТКА НА СОПСТВЕНИ ПРИХОДИ 631

Реализацијата на буџетот за 2023 година за раздел 29010-Судска власт за сметка 603/637 изнесува 97,35%.

Категорија	Конечен буџет 2023	Реализација	%Реализација/буџет 2023
40	1.999.656.000	1.995.193.371	99,78
42	348.591.264	310.371.805	89,04
46	43.218.736	42.206.436	97,66
48	116.784.000	94.041.552	80,53
Вкупно	2.508.250.000	2.441.813.164	97,35

Табела: Структура на конечен буџет

9.3.1. НЕИЗМИРЕНИ ОБВРСКИ

Неизмирените обврски со состојба 31.12.2023 година изнесуваат 28.662.424 денари и во најголем дел се застарени, односно се постари од 3 години, истите не се реализираа во текот на годината, но се евидентирани во сметководствената евиденција на единките корисници на судската власт. Во текот на 2018 и 2019 година заради точно прикажување на состојбата со обврските на судовите беше извршен отпис на голем дел од застарените обврски согласно позитивните законски прописи. За дел од неизмирените обврски кои сеуште се евидентирани во сметководствена евиденција се водат судски постапки, по чие завршување ќе се постапи согласно судската одлука. Обврските се однесуваат на услуги дадени на единките корисници од ЈЗУ Медицински факултет Скопје –Институт за судска медицина, вештачења од разни правни и физички лица, бранители по службена должност и сл.

ставка	обврски 2021	обврски 2022	обврски 2023
420	1.000	2.290	0
421	6.108.997	9.724.677	1.429.176
423	1.002.965	1.823.678	160.148
424	304.942	294.000	1.265.383
425	25.157.914	27.876.317	23.479.643
426	405.185	315.483	60.591
464	341.108	3.219.009	978.033
480		300.000	726.000
481		141.000	563.450
Вкупно	33.322.111	43.697.799	28.662.424

Табела: Споредбен приказ на неизмирени обврски во 2021, 2022 и 2023 година

9.3.2. ПРОГРАМА 20-СУДСКА АДМИНИСТРАЦИЈА, сметка 603/637 и 631

Буџетот на програма 20 –Судска администрација покрј основниот буџет (сметка 637/603) ја опфаќа и сметката на сопствени приходи (631), кои судовите ги остваруваат по различни основи и тоа:

- Приходи остварени од други неданочни приходи
- Приходи од осигурување на имот
- Приходи од депозити, закупнини, судски паушали и сл.

Процентот на реализација на Буџетот за програма 20-Судска администрација за сметка 603/637 и сметка 631 за 2023 година изнесува 94,23 %.

Категорија	Конечен буџет 2023	Реализација	%Реализација /Конечен буџет 2023
40	1.895.813.000	1.892.304.924	99,81
42	413.337.176	314.899.303	77,45
46	58.162.824	51.752.760	88,98
48	128.784.000	93.148.774	72,33
Вкупно	2.496.097.000	2.352.105.761	94,23

Табела: Реализација на Буџет за Програма 20 сметка 603/637 и 631

9.3.2.1. КАТЕГОРИЈА 40 – ПЛАТИ И НАДОМЕСТОЦИ ОД ПЛАТИ

Категоријата 40-Плати и надоместоци од плати ги опфаќа средствата за исплата на плати и надоместоци од плати за сите вработени лица во судската власт:

401 – Основни плати

402 – Придонеси за социјално осигурување

404 –Надоместоци

Исплатата на платите на членовите на Судски совет на Република Северна Македонија, судиите, судски службеници и други вработени во судската администрација, државните службеници, судската полиција и др. вработени се регулирани со Законот за плати на членови на Судскиот совет на Република Северна Македонија, Законот за плати на судиите, Законот за судска служба, Законот за административни службеници и Законот за работни односи. Надоместоците кои се исплаќаат во рамките на ставка 404 - Надоместоци се однесуваат на надоместокот за

дежурство и одвоен живот и надоместок за успешност. Основот и правото на надоместок од дежурство е дефиниран со член 96 од Законот за судови, надоместокот за одвоен живот со член 12 од Законот за плати на судии, а надоместокот за успешност со чл.94-а од Законот за административни службеници.

Покрај редовната исплата на плати и надоместоци од плати за вработените во судската власт, во 2023 година се реализираше и исплата на додатоци на плата за посебни услови за работа на членовите на Судски совет на РСМ, судиите и судските службеници и вработените во Судски совет на РСМ, во висина до 35 % односно 25% од платата согласно позитивните законски прописи и колективните договори во првите два месеца од годината. Со Одлуката на Уставниот суд У.бр.113/2022-1 од 21.03.2023 година фактички платата на судиите се зголеми за 78 % со што до усвојување на ребалансот на Буџетот за 2023 година не се исплатуваа додатоци поради надминување на месечниот дозволен лимит за оваа категорија. Во месеците октомври, ноември и декември повторно се исплатија додатоци на плата, но само за администрацијата.

За вработените кои вршат помошно технички работи постојните законски одредби за пресметка на платите овозможуваат разноликост во пресметката на платите што доведува до нееднаква положба на вработените.

Во рамките на категорија 40-Плати и надоместоци се реализираат исплати за прекувремени часови работа и ноќни часови работа за припадниците на судската полиција.

Прекувремените часови работа се реализираат поради недоволниот број на вработени лица во категоријата судска полиција кои вршат обезбедување на судската зграда и лицата во период од 24 часа, согласно Судскиот деловник.

Во рамките на оваа категорија се исплати регрес за годишен одмор согласно член 21 став 5 од Општиот колективен договор за јавниот сектор за сите вработени во Судската власт, освен за судиите, членовите на Судскиот совет и директорот и заменик директорот на Академијата за судии и јавни обвинители.

9.3.2.2. КАТЕГОРИЈА 42 – СТОКИ И УСЛУГИ

Средствата за тековно работење на единките корисници на судскиот буџет се обезбедуваат во рамките на категоријата 42- Стоки и услуги. Најголемиот дел од обврските на судовите кои се содржани во оваа ставка произлегуваат од надлежности или активности во судските постапки кои се одредени со процесните закони и со самото тоа се неизбежни. Обезбедувањето на доволен и објективен буџет на оваа

ставка е од исклучително значење за нормално и редовно остварување на функциите на единките корисници на судската власт. Реализацијата на оваа категорија изнесува 76,18 проценти, при што треба да се напомене дека проекцијата на оваа категорија (особено на ставка 421) се направи врз основа на цената на енергенсите во 2022 год кога истата достигна максимум.

	603/637	631	вкупно	%
420	2.000.000	490.640	2.490.640	0,60
421	177.934.438	46.526.436	224.460.874	54,30
423	34.180.173	14.161.705	48.341.878	11,70
424	29.657.368	9.854.238	39.511.606	9,56
425	67.863.438	22.217.690	90.081.128	21,79
426	3.620.847	4.830.203	8.451.050	2,04
	315.256.264	98.080.912	413.337.176	100,00

Табела: Процентуално учество на ставки во категорија 42-Стоки и услуги

42	конечен буџет 2023	реализација	% на реализација
603	315.256.264	279.436.667	88,64
631	98.080.912	35.462.636	36,16
вкупно	413.337.176	314.899.303	76,18

Табела: Реализација на категорија 42

9.3.2.2.1. Ставка 420-Патни и дневни трошоци

Ставката 420-Патни и дневни расходи се однесува на дневниците за службени патувања, сместување и патните трошоци во земјата и во странство.

420	конечен буџет 2023	реализација	% на реализација
603	2.000.000	873.863	43,69
631	490.640	216.301	44,09
вкупно	2.490.640	1.090.164	43,77

Табела: Реализација ставка 420-Патни и дневни трошоци

Во текот на 2023 година претставници на судската власт учествуваа во скрининг процесот за подготовките на преговорите за членство на нашата држава во

Европската унија за Поглавјето 3.23 Правосудство и фундаментални права во рамките на Подкомитетот за Правда, слобода и безбедност што се одржауваше во Брисел, за што беа обезбедени потребните средства за Патни и дневни расходи.

9.3.2.2.2. Ставка 421- Комунални услуги, греење, комуникација и транспорт

	конечен буџет 2023	Реализација	% на реализација
603	177.934.438	156.686.086	88,06
631	46.526.436	14.007.621	30,11
вкупно	224.460.874	170.693.707	76,05

Табела: Реализација ставка 421- Комунални услуги, греење, комуникација и транспорт

Во продолжение следи објаснување на направените трошоци за позначајните потставки:

Судската власт располага со бруто корисна површина од 85.000 метри квадратни. Судовите на подрачјето на град Скопје се загреваат на топлинска енергија и ги користат услугите на Топлификација АД Скопје, а судовите во другите градови се загреваат со течно гориво.

Уредната достава на судските писмена до странките во судските спорови, законските застапници, сведоците, вештите лица и сл, е предуслов за одржување на судските рочишта. Во рамките на ставката 421 потставката 421310-Пошта зафаќа голем процент од потребните средства.

Со цел заштеда во трошоците судовите се должни да вршат меѓусебно помагање при доставата на писмената. Најголем дел од потребните средства за оваа намена се однесуваат на достава што се врши на подрачјето на град Скопје, а на подрачјето на судовите доставата ја вршат судските доставувачи-курири кои се во редовен работен однос во судот.

Согласно Одлуката на СБС за спроведување на централизирана јавна набавка за фиксна и мобилна телефонија и интернет пристап на судовите, Судскиот совет на РСМ спроведува постапки за набавка фиксна телефонија и за мобилна телефонија што овозможи големи заштеди преку бесплатните телефонски разговори во мрежата на судската власт, а интернет конекцијата овозможува стабилна заштитена врска за функционирање на компјутерските системи.

Возниот парк со кој располага судската власт опфаќа околу 90 возила. Во 2019 година се изврши набавка на нови возила чија потрошувачка е поекономична, но на трошоците за горива и масла влијае цената по литар гориво.

Согласно член 12 од Законот за плати на судиите став 1 алинеја 2 и Законот за судови член 62 став 2 е регулирано дека судија кој живее во една, а работи во друга општина има право на надоместок на трошоци за превоз во висина на вистинските трошоци за превоз со превозно средство од јавен сообраќај кое овозможува навремено пристигнување и заминување од работа.

Енергетската криза во текот на 2022 година влијаеше на значително зголемување на цените на енергенсите што се одрази крајно негативно на зголемување на трошоците на судовите по сите основи. Во 2023 година цените се намалија што се гледа и од огромната разлика на потрошени средства за оваа намена во двете години.

Направени трошоци во текот на 2023 година и претходните години по поделни потставки се прикажани во следната табела:

потставка	опис	трошоци 2021	трошоци 2022	трошоци 2023	% учест во
421110	електрична енергија	26.226.095	66.626.227	38.595.493	24,00
421120	Вода	6.092.250	6.811.882	7.103.908	4,42
421130	губретарина	2.393.732	3.415.709	3.571.600	2,22
421210	централно греење	9.063.119	16.729.128	22.289.971	13,86
421240	течни горива	13.210.153	29.862.584	30.246.170	18,81
421310	Пошта	29.264.632	32.728.422	32.092.459	19,96
421320	телефон и телефакс	4.480.141	5.022.381	5.342.131	3,32
421390	други трошоци за комуникација	4.812.383	7.754.215	8.983.423	5,59
421410	горива и масла	1.694.187	3.509.953	3.701.831	2,30
421440	транспорт на луѓе	5.366.779	7.830.660	8.865.926	5,51
Вкупно		102.603.471	180.291.161	160.792.912	100,00

Табела: Трошоци по потставки од ставка 421-Комунални услуги, греење, комуникација и транспорт

Од податоците во табелата евидентно е намалување на трошоците за електрична енергија во однос на претходната година, и зголемување на сите други трошоци. Буџетот на оваа ставка на двете сметки 603/637 и 631 беше доволен за навремено плаќање на достасаните обврски што е многу важно за непречено работење на судовите.

9.3.2.2.3. Ставка 423-Ситен инвентар, алат и материјали за поправка

	конечен буџет 2022	реализација	% на реализација
630	34.180.173	29.229.082	85,51
631	14.161.705,00	6.476.613,00	45,73
вкупно	48.341.878	35.705.695	73,86

Табела: Реализација ставка 423 – Ситен инвентар, алат и материјали за поправка

Во услови на засилени напори за решавање на старите предмети, борба со организиранiot криминал, двојазичност во работата на судовите и изрекувањето на пресудите, единките корисници на судската власт имаат потреба од редовно, количински доволно и навремено обезбедување со канцелариски материјал, а особено хартија и АОП опрема. Судовите согласно позитивните законски прописи се должни да обезбедат потребен број на примероци на судските одлуки за сите странки во постапката. Централизирано, Судски совет на РСМ за сите судови обезбедува пристап до електронската база на Службен весник на РСМ за добивање на електронска верзија на службен весник, а исто така за секој суд се обезбедува по еден печатен примерок.

потставка	опис	трошоци 2021	трошоци 2022	трошоци 2023	% учество
423110	канцелариски материјали	7.720.714	12.015.783	14.628.670	42,21
423120	Списанија, весници и др. изданија	1.305.764	1.322.726	1.624.811	4,69
423210	материјали за АОП	6.077.144	8.973.583	10.680.533	30,82
423310	униформи	443.182	308.464	799.138	2,31
423710	материјали за хигиена	2.012.556	2.644.454	2.722.441	7,86
423720	Материјали за поправки	581.002	636.369	628.563	1,81
423810	ситен инвентар	838.959	596.313	1.150.351	3,32
423910	Други материјали за специјална намена	364.890	420.387	553.261	1,60
423990	други материјали	1.289.118	1.149.592	1.868.690	5,39
Вкупно		20.496.718	28.067.671	34.656.458	100,00

Табела: Трошоци по потстапки од ставка 423 – Ситен инвентар, алат и материјали за поправка

9.3.2.2.4. Ставка 424-Поправки и тековно одржување

	конечен буџет 2022	реализација	% на реализација
603	29.657.368	27.105.607	91,40
631	9.854.238	1.856.291	18,84
вкупно	39.511.606	28.961.898	73,30

Табела: Реализација ставка 424 – Поправки и тековно одржување

Дел од трошоците од оваа ставка отпаѓаат на тековно одржување на судските згради, но поради ограничените средства судовите не можат да обезбедат редовно одржување на инсталациите: громобранската инсталација, сервисирање на опрема за ПП заштита, чистење на парните котли и сл.

Во рамките на оваа ставка се обезбедуваат средства и за тековно одржување на АБМС системот, годишната претплата за хостирање на WEB страните на судскиот систем во РСМ, одржување на имплементираниот е-маил систем Lotus Notes кој е значајна компонента во функционирањето на Системот за електронска достава на судски документи, како и за одржување на персоналните компјутери и принтери.

Во 2017 година тековното и превентивно одржување на АКМИС системот за електронска евиденција на судските предмети премина на судската власт, односно УСАИД изврши претотстапување на сопственоста на АКМИС системот на Врховниот суд на РСМ. Согласно Законот за јавни набавки ВРСРМ спроведе постапка за тековно одржување на АКМИС системот, односно значителен дел од средствата се реализираа за оваа намена. Исто така од оваа ставка се обезбедуваат средства за тековно одржување на опремата и софтверот за електронска достава и веб страните на единките корисници на судската власт.

потставка	Опис	трошоци 2021	трошоци 2022	трошоци 2023	% учество
424110	поправки и сервисирање на лесни возила	690.813	1.637.531	1.866.541	7,19
424210	одржување на згради	1.332.363	3.075.212	6.475.429	24,95
424420	поправки и одржување на софтверска и хардверска опрема	12.502.187	14.486.298	17.608.099	67,85
Вкупно		14.525.363	19.199.041	25.950.069	100,00

Табела: Трошоци по потставки од ставка 424 – Поправки и тековно одржување

9.3.2.2.5. Ставка 425- Договорни услуги

	конечен буџет 2022	реализација	% на реализација
603	67.863.438	62.483.135	92,07
631	22.217.690	11.412.950	51,37
	90.081.128	73.896.085	82,03

Табела: Реализација ставка 425 – Договорни услуги

Овој вид на расход во вкупните материјални расходи учествуваше со околу 28,47% во вкупните средства предвидени за оваа категорија. Оваа ставка учествува со најголем процент во неизмирените обврски при што голем процент се обврски постари од 3 години, кои согласно Законот за облигациони односи се сметаат за застарени, но за дел од нив во тек се судски постапки за присилна наплата.

Трошоците кои се опфатени со ставката **425- Договорни услуги** во најголем дел се однесуваат на трошоци за кривичните постапки и прекршочните постапки. Обезбедувањето на потребните средства за овие трошоци е неопходно за нормално и навремено спроведување на судските рочишта и обезбедување фер и навремена правда за странките во процесите.

Во рамките на оваа ставка се обезбедуваат средства за судиите кои немаат свој стан во местото каде работат, согласно Законот за плати на судии, а судската власт не располага со службени станови за оваа намена.

Одговорното користење на објектите, машините, опремата и возилата подразбира заштита од евентуални непредвидени штети, односно осигурување на недвижностите и моторните возила со кои располага судската власт.

Правните услуги се однесуваат за назначените полномошници (бранители по службена должност) во кривичните полнолетни и малолетнички предмети. Податоците покажуваат дека постои тенденција за зголемување на бројот на назначени полномошници во кривичните предмети воопшто, а особено е големо учеството на назначени правни полномошници во малолетничките криминални предмети, согласно Законот за правда за децата. Овие трошоци се најизразени кај основните судови со проширена надлежност. Во месец август 2016 година Адвокатската комора донесе нов Адвокатски тарифник со кој цените за адвокатските услуги неколку пати се зголемени, по што износот за оваа намена е значително зголемен.

Изготвените наоди и мислења од страна на Институтот за судска медицина, Бирото за судски вештачења, психијатриски болници и вешти лица со цел утврдување

на фактичката состојба од стручен аспект за постапките пред судовите од областа на судската медицина, материјално финансиското вештачење, градежно - архитектонското, сообраќајно - машинските, нормативно правните и стручно административните вештачења се неопходен услов за остварување на судиската функција. Потребните средства за оваа намена бележат тенденција на намалување по стапувањето во сила на Законот за кривична постапка и пренесувањето на доказната постапка во надлежност на обвинителството.

Во рамките на оваа потставка дел од трошоците се за исплата на надоместок на судии поротници. Дополнително, бројот на хигиеничарки кои се во редовен работен однос во единките корисници на судската власт не е доволен, па оттука единките корисници на судската власт овој недостиг го надминуваат со склучување на договори за одржување на хигиената со надворешни фирми, а исто така се обезбедуваат средства за плаќање на услуги за превод на албански јазик.

потставка	опис	трошоци 2021	трошоци 2022	трошоци 2023	% учество
425130	Изнајмување друг тип на простор	2.470.641	2.205.526	1.920.487	2,87
425310	правни услуги	22.090.263	32.767.765	33.639.403	50,21
425320	судски вештачења	6.475.278	7.242.812	7.526.742	11,23
425990	други договорни услуги	20.875.982	23.339.790	23.915.555	35,69
	Вкупно	51.912.164	65.555.893	67.002.187	100,00

Табела: Трошоци по потставки од ставка 425 – Договорни услуги

9.3.2.2.6. Ставка 426- Други тековни расходи

	конечен буџет 2022	реализација	% на реализација
603/637	3.620.847	3.058.894	84,48
631	4.830.203	1.492.860	30,91
	8.451.050	4.551.754	53,86

Табела: Реализација ставка 426– Други тековни расходи

Ставката 426-Други тековни расходи ги опфати пред се расходите за репрезентација, членарини и др. оперативни расходи. Значителен износ во рамките на

оваа ставка се однесуваше за објава на огласи во медиумите и Службен весник на РСМ, за објава на огласи за слободни судиски места и нови вработувања.

9.3.2.3. КАТЕГОРИЈА 46 – СУБВЕНЦИИ И ТРАНСФЕРИ

Категоријата 46-Субвенции и трансфери ги опфаќа трошоците за:

- Правосилни извршни решенија,
- Трошоците за повреда на правото на судење во разумен рок, а согласно член 36 став 6 од Законот за судови;
- Согласно Законот за извршување на Буџетот на Република Северна Македонија за 2023 година буџетските корисници исплаќаат средства и по следните основи: отпремнина при пензионирање, парична помош во случај на смрт на вработениот и член на потесното семејство, боледување подолго од 6 месеци и сл.

	конечен буџет 2022	реализација	% на реализација
603/637	42.743.736	42.099.804	98,48
631	15.419.088	9.652.956	62,60
	58.162.824	51.752.760	88,98

Табела: Реализација категорија 46 – Субвенции и трансфери

9.3.2.3.1. Исплата на досудени правични надоместоци заради утврдена повреда на правото на судење во разумен рок

Судскиот буџетски совет при исплатата на паричните надоместоци по правосилните решенија на ВСПСМ на подносителите на барањата што им се досудени заради утврдена повреда на правото на судење во разумен рок, постапува согласно Уставот на РСМ, Законот за судовите, како и според правилата и принципите утврдени со Европската конвенција за заштита на човековите права и основни слободи.

Основата на правото на судење во разумен рок е чл.6 и чл.13 од Европската конвенција за заштита на човековите права и основни слободи што претставува клучна гаранција за создавање на ефикасен и делотворен правосуден систем во кој се обезбедува правната сигурност врз основа на принципот на владеење на правото и преку заштита, почитување и унапредување на човековите права и основни слободи.

За периодот од 01.01.2023 – 31.12.2023 година се бележи следната состојба:

- Од Буџетот за 2023 година, на ставка 464 извршена е исплата на правични надоместоци по доставените правосилни решенија од ВСРСМ заради утврдена повреда на правото на судење во разумен рок на подносителите на барањата во вкупен износ од 7.241.038 денари².
- СБС изврши пренос на досудените средства од буџетската сметка на депозитната сметка на Судскиот буџетски совет, а поради ненавремено и подолго недоставување на бараните податоци од страна на подносителите на барањата во вкупен износ од 125.000 денари.
- Од депозитната сметка на СБС беше извршена исплата на досудени правични надоместоци по доставување на бараните податоци од страна на подносителите на барања во вкупен износ од 10.000 денари;
- СБС изврши враќање на досудените средства во Буџетот на РСМ поради недоставување на бараните податоци од страна на подносителите на барањата во законски определениот рок (односно во рок од 1 година од денот на преносот на досудените средства на депозитна сметка на Судски буџетски совет) во вкупен износ од 88.134 денари.

Судски буџетски совет особено внимава на почитување на законскиот рок за исплата на овие надоместоци во рок од три месеци од денот на правосилноста на решенијата на ВСРСМ.

Во прилог на Извештајот е содржана Табела со вкупен број на предмети и вкупен износ на досудени и реализирани правични надоместоци од што евидентно е дека од вкупно 131 предмети за повреда на правото за судење во разумен рок: 42 се предмети од управна постапка, 69 од граѓанска постапка и 20 од кривична постапка.

9.3.2.3.2. Исплатени трошоци на постапки по доставени правосилни одлуки на судовите во РСМ

СБС при исплатата на досудени трошоци на постапките по правосилни одлуки на судовите во предмети кои се започнати и се постапува по Законот за прекршоците („Службен весник на РМ“ бр.124/15) и Законот за правда за децата („Службен весник на РМ“ бр.148/13 и „Службен весник на РСМ“ бр.152/19 и 275/19). Овие закони содржат

² Вкупниот износ на исплатени досудени правични надоместоци ги содржи и исплатите кои се извршени преку сметката на Судскиот совет на Република Северна Македонија, во оние случаи кога правичен надоместок е досуден на лица кои се нерезиденти. Во тие случаи Судскиот буџетски совет не може да се јави како налогодавач-резидент од причина што нема статус на правно лице. Со цел да се реализира законската обврска за исплата на досудени правични надоместоци, Судскиот буџетски совет го одобрува досудениот износ на сметка на Судскиот совет на РСМ и понатаму исплатата ја врши Судскиот совет на РСМ како правно лице. Во 2023 година извршена е исплата на нерезидент по едно правосилно решение на Врховниот суд на Република Северна Македонија, во вкупен износ од 20.000,00 денари.

одредби со кои е утврдено трошоците на постапките да паднат на товар на Судскиот буџет.

Од спроведената анализа во врска со исплатата на досудените трошоци на постапките од страна на Судскиот буџет се бележи следната состојба:

- Од ставка 464, извршена е исплата на досудените трошоци на постапките од страна на Судскиот буџет на обвинетите односно нивните бранители во постапките во вкупен износ од **298.980,00** денари.
- Од буџетската сметка Судска власт (637) на ставка 465 – исплата по извршни исправи извршени се средства во вкупен износ од **32.992,00** денари.

9.3.2.3.3. Одобрени средства на единките корисници од судската власт за исплата на утврдени права на надоместоци од работен однос (парична помош, непрекинати боледувања подолги од шест месеци и отпремнини)

Судски буџетски совет во рамките на своите редовни, тековни активности коишто ги спроведува согласно законските надлежности, редовно постапува и одлучува по доставените барања на единките корисници од судската власт за исплата на утврдени права на надоместоци од работен однос кон вработените од Судската власт согласно Законот за извршување на Буџетот на РСМ за 2023 година ("Сл. Весник на РСМ" бр.282/22).

На годишно ниво, донесени се решенија на име надоместоци од работен однос (парична помош, непрекинати боледувања подолги од шест месеци и отпремнини) во вкупен износ од **11.271.940,00** денари по 213 доставени барања од единките корисници на судската власт, и тоа:

Табела бр.1: Исплата на средства за права од работен однос на ниво на Судска власт, програма 20

	Законски основ Закон за извршување на Буџетот на РСМ за 2023 година (ЗИБ)	Вкупно реализирани права по поднесени барања на судовите	вкупно одобрени средства
1.	Парична помош – чл.18 и чл.19 од ЗИБ	105	3.920.531,00
2.	Непрекинати боледувања подолги од шест месеци-чл.16 и чл.21 од ЗИБ, заедно со данок на личен доход-чл.14 од Законот за данок на личен доход	9	455.749,00
3.	Отпремнини-чл.17 и чл.19 од ЗИБ	96	6.789.028,00
	Вкупно	210	11.165.308,00

	Законски основ Закон за извршување на Буџетот на РСМ за 2023 година (ЗИБ)	Вкупно реализирани права по поднесени барања на Академија за судии и јавни обвинители	вкупно одобрени средства
1.	Парична помош – чл. 18 и чл. 19 од ЗИБ	3	106.632,00
2.	Непрекинати боледувања подолги од шест месеци-чл. 16 и чл. 21 од ЗИБ, заедно со данок на личен доход-чл. 14 од Законот за данок на личен доход	/	/
3.	Отпремнини-чл. 17 и чл. 19 од ЗИБ	/	/
	Вкупно	3	106.632,00

Табела бр.2: Исплата на средства за права од работен однос на ниво на Судска власт, програма 30

9.3.2.3.4. Исплата на парични средства по присилен пат

Во рамките на ставката 465-Правосилни и извршни решенија од сметките на единките корисници по основ на извршни решенија се исплатени средства во износ од 16.172.258 ден. Во текот на годината по извршно решение за солидарен должник најпрво беше реализирано извршно решение за Основен кривичен суд Скопје во вкупен износ од 5.256.226 денари, а потоа истото решение беше реализирано од буџетот на Основен граѓански суд Скопје во вкупен износ од 5.226.909 денари, кои во жалбена постапка си ги повратија средствата, но истите беа уплатени на сметката на Буџетот на РСМ. И покрај тоа, во Извештајот се прикажува како реализација од ставка 465 од Буџетот на судската власт. Останатиот дел од извршувањата се однесуваат на присилна наплата на долгови на судовите кон доверителите, а дел се однесуваат на обврски по извршни пресуди од судиите за исплата на додатоци за период од 2016-2018 година и припадниците на судската полиција за исплата на надоместок за работа за време на неделен одмор, работа во турнус и работа за време на празник. Неусогласеноста на Законот за судска служба, Законот за работни односи и Колективните договори предвидуваат различни права по ист правен основ од работен однос и тоа предизвика бројни тужби на вработените во судската власт.

9.3.2.4. КАТЕГОРИЈА 48 – КАПИТАЛНИ РАСХОДИ

За категорија 48 - капитални расходи за Програма 20-судска администрација, со Буџетот на РСМ за 2023 година беа одобрени **208.200.000 денари**, кои беа распределени со Годишната програма за капитални расходи од Буџет Судска власт бр. 01-194/13 од 13.02.2023 година со следната структура по буџетски ставки:

Програма 20-Судска администрација:	208.200.000 денари
• 480 – купување на опрема и машини	79.200.000 денари
○ Сметка 603/637	72.200.000 денари
○ Сметка 631.....	7.000.000 денари
• 481 – градежни објекти.....	96.000.000 денари
○ Сметка 603/637	90.000.000 денари
○ Сметка 631	6.000.000 денари
• 485 – вложувања и нефинансиски средства.....	33.000.000 денари
○ Сметка 603/637.....	33.000.000 денари

Оваа распределба беше менувана во неколку наврати во текот на годината. Од Министерството за финансии, по барање од Судскиот буџетски совет, за капиталните расходи беше одобрена пренамена бр. 08-4/239-1 на 10.07.2023 г, со која беше извршена прераспределба на средства во износ од 6.200.000 денари од ставка 485/603 на ставка 480/603 заради дообезбедување на средства за набавка опрема за аудио и видео снимање на судските расправи во судовите согласно планирани активности за дигитализација и дигитална трансформација во судството, како и пренамена бр. 08-4/720-1; 08-4/721-1; 08-4/722-1 од 22.12.2023 г, со која беа прераспределени средства во износ од 11.000.000 денари од ставка 480/603 на ставката 481/603 заради обезбедување на средства за реализација на градежни зафати во единките корисници на судската власт. Освен измените во врска со прераспределбите по барање од Судскиот буџетски совет одобрени од Министерството за финансии, Годишната програма беше усогласувана и со одлуките за прераспределба на средства помеѓу буџетските корисници на централната власт и помеѓу фондовите бр.08-4890/1 од 03.10.2023г. и бр. 08-6419/1 од 11.12.2023г. донесени од Собранието на РСМ.

Годишната програма претрпе пет измени: бр. 01-578/16 од 26.05.2023г., бр. 01-778/14 од 17.07.2023г., бр.01-1028/10 од 02.10.2023г., бр.01-1095/20 од 20.10.2023г. и

бр.01-1404/13 од 15.12.2023г., така што конечната распределба беше планирана со следната структура по ставки и потставки на буџетската сметка и на сметката сопствени приходи:

Програма 20-Судска администрација.....128.784.000 денари:

- **480 – купување на опрема и машини52.177.818 денари**
 - Сметка 603/637 45.177.818 денари
 - Сметка 631..... 7.000.000 денари
- **481 – градежни објекти.....64.806.265 денари**
 - Сметка 603/637 58.806.265 денари
 - Сметка 631..... 6.000.000 денари
- **485 – вложувања и нефинансиски средства.....11.799.917 денари**
 - Сметка 603/637..... 11.799.917 денари

Реализираните капитални расходи од Буџетот судска власт во текот на 2023 година се однесуваат на следните инвестициони активности по ставки:

➤ **480 – купување на опрема и машини - 27.852.708 денари и тоа за:**

- **6.000.000 денари за набавка на нови сервери и друга ИТ опрема за непречено функционирање на АКМИС системот со сите надградби, што остана како пренесена обрска од 2023 година, поради недовршени активности или нереализирани плаќања во рамките на групната јавна набавка за сите судови и Судски совет на РСМ;**
- **6.900.000 денари за набавка на информатичка опрема во рамките на континуираното годишно обновување на информатичка опрема во судовите - набавени се 102 компјутери, 29 принтери, 8 мрежни принтери, 24 скенери, 20 монитори;**
- **805.000 денари за набавка на опрема за видео надзор;**
- **2.500.000 денари за набавка на опрема за греење и климатизација;**
- **4.900.000 денари за набавка на друга опрема – 1.450.000 денари за набавка на метал детектор врати во 5 судови, 820.000 денари – набавка на метални архивски ормари во 6 судови, 480.000 денари – набавка на системи за**

евиденција на работно време во 4 судови, 880.000 денари за набавка на фотокопири во 5 судови, 320.000 денари за набавка на телефонски центри во 3 судови, 950.000 денари за набавка на друга потребна опрема;

➤ **481 – градежни објекти - 53.567.728 денари и тоа за:**

- **8.100.000 денари** се реализирани во рамките на планираните активности за подобрување на енергетската ефикасност на судските згради, за изработка на проектна документација и за поставување на фотоволтаици во четири судови и тоа: за Управен суд (1.760.000 денари), за АС Битола (2.040.000 денари), за АС Штип (2.300.000 денари) и ОС Гевгелија (околу 2.000.000 денари);
- **4.000.000 денари** за замена на прозорци во четири судови – ОС Струга (1.000.000 денари – втора фаза); ОС Свети Николе (870.000 денари); ОС Кртаово (1.050.000 денари); ОС Прилеп (460.000 денари – дел стара зграда);
- **4.500.000 денари** се реализирани за санирање на последиците од пожарот во Основниот суд Куманово;
- **17.500.000 денари** за АС Скопје за реконструкција на надворешна водоводна, канализациона и атмосферска канализација и реконструкција на партер паркинг со влезен дел;
- **6.000.000 денари** за Основниот граѓански суд Скопје за замена на вентилоконвектори – прва фаза и реновирање на хоризонтална топловодна мрежа;
- **4.800.000 денари** за санација-реновирање и замена на кровна покривка во ОС Гевгелија;
- **1.000.000 денари** за реновирање на судско одделение Пробиштип.

➤ **485230 – компјутерски софтвер - 11.730.000 денари** за набавки спроведени од Врховниот суд на РСМ и тоа: **4.899.360** денари за годишна софтвер претплата за FirewallCheck Point во судовите во РСМ; **1.049.964** денари за годишна софтвер претплата, постгаранциско и тековно одржување на централизиран хардвер и системски софтвер за централизиран backup/restore на базата на податоци на судовите во РСМ; **4.093.682** денари за функционирање на

хардверот и софтверот на АКМИС системот и опремата за водење на казнената евиденција; 1.148.000 денари за двегодишна обнова на Kaspersky Anti-virus и Trend Micro InterScann Messaging за заштита на персонални компјутери во судскиот систем и заштита од вируси на Gateway во Врховен суд на РСМ и 453.366 денари за годишна софтвер претплата и тековно одржување на софтвер за евиденција на настани со корелирање на логови од ИКТ уреди сместени во ВСРСМ;

Реализацијата на одобрените средства согласно конечната распределба за Годишната програма на буџетската сметка и на сметката сопствени приходи по ставки со состојба од 31.12.2022 година е претставена во долната табела:

Ставка/ категорија	Годишна програма за капитални расходи Буџет 2023		Измени на Годишна програма за капитални расходи, Одобренија МФ, Одлуки Собрание РСМ	
	603	631	603	631
480	79.200.000		52.177.818	
	603	631	603	631
	72.200.000	7.000.000	45.177.818	7.000.000
	<u>реализација - 31.12.2023</u>		27.745.486	107.222
	<u>% реализација - 31.12.2023</u>		61,41	2,96
481	96.000.000		64.806.265	
	603	631	603	631
	90.000.000	6.000.000	58.806.265	6.000.000
	<u>реализација - 31.12.2023</u>		53.567.728	0
	<u>% реализација - 31.12.2023</u>		91,09	0
485	33.000.000		11.799.917	
	603	631	603	631
	33.000.000	/	11.799.917	/
	<u>реализација - 31.12.2023</u>		11.728.338	/
	<u>% реализација - 31.12.2023</u>		99,39	/
48	208.200.000		128.784.000	
<u>реализација - 31.12.2023</u>		93.148.774		
<u>% реализација - 31.12.2023</u>		72,33		

Табела: Реализација на категорија 48-капитални расходи за Програма 20 до 31.12.2023 година

10. ПРОГРАМА 30-АКАДЕМИЈА ЗА СУДИИ И ЈАВНИ ОБВИНИТЕЛИ

10.2. РЕАЛИЗАЦИЈА НА БУЏЕТОТ НА АКАДЕМИЈАТА ЗА 2023 ГОДИНА

За 2023 година на Академијата првично ѝ беше одобрен буџет во висина од 138.653.000,00 денари.

Реализацијата на конечниот буџет за 2023 година за Академијата за судии и јавни обвинители изнесува 97,32% и тоа:

	Конечен буџет 2023	Реализација	%Реализација/ Конечен буџет 2023
40	103.843.000	102.888.447	99,09
42	33.335.000	30.935.138	92,80
46	475.000	106.632	22,45
48	1.000.000	1.000.000	100
Вкупно	138.653.000	134.930.217	97,32

Табела: Реализација на Буџет за Програма 30 сметка 603/637 по категории

КАТЕГОРИЈА 40-ПЛАТИ И НАДОМЕСТОЦИ

Категоријата 40-Плати и надоместоци ги опфаќа платите на директорот на Академијата, вработените во Академијата и кандидатите за судии и јавни обвинители кој посетуваат почетна обука. Реализацијата на буџетот на оваа категорија изнесува 99,09%.

КАТЕГОРИЈА 42- СТОКИ И УСЛУГИ

Ставка 420 Патни и дневни трошоци – вкупен износ од 1.337.862,00,00 денари

Поради ефикасно организирање на повеќедневни обуки и семинари, од оваа ставка се обезбедуваат средства за хотелско сместување за учесниците, предавачите и менторите од другите Апелациони подрачја.

Со цел да се унапреди меѓународната соработка на Академијата во рамките на оваа ставка се обезбедени средства за реализирање меѓународните студиски посети на странски институции, реализирање на учество на конференции и работни состаноци, при што трошоците кои не се покриени од странскиот проект, истите се надоместуваат од буџетските средства на Академијата.

Ставка 421 Комунални услуги - вкупен износ 2.628.274,00 денари

Оваа ставка ги покрива основните трошоци за комуналните услуги, телефонските услуги, средства за гориво, транспорт. Со оглед на тоа дека активностите за реализирање на овие обуки се извршуваат по апелациони подрачја во регионалните центри Битола, Штип и Гостивар, со цел за целосно извршување на предвидените активности, од поголем обем се трошоците за гориво, трошоците за превоз на учесниците и предавачите и сл. Поради обемот на работа и активностите во Академијата, континуирано се спроведува јавна набавка на услуга за патнички транспорт на луѓе.

Ставка 423 Ситен инвентар, алат и др. материјали за поправки – вкупен износ од 1.781.890,00 денари

Средствата од оваа ставка беа наменети за набавка на канцелариски материјал, нова стручна литература, компјутерски репроматеријал, средства за хигиена, прехранбени продукти, резервни делови и други материјали.

Ставка 424 Поправки и тековно одржување –износ од 490.422,00 денари

Опремата и просторот на Академијата датираат од 2005 та година поради што постои потреба од континуирано надградување и одржување не само на објектот, одржување на две патнички моторни возила, потоа на опремата за видео надзор, опремата за симултан превод, системот за греење и ладење и друго, опремата која ја користат вработените во својата секојдневна работа, со цел истата беспрекорно да функционира.

Ставка 425 Договорни услуги – вкупен износ од 23.499.497,00 денари

Средствата од оваа категорија беа наменети за исплата на надоместок на предавачите кои предаваат во Академијата во рамките на почетната и континуираната обука како и на менторите и координаторите, експертите кои учествуваат во подготвување на прашањата и материјалите кои се составен дел од приемниот и завршниот испит, членови на комисија за приемен испит, членови на управен одбор, членови на програмски совет, за изнајмување опрема и соодветен простор како и преведувачи за писмен и симултан превод.

Ставка 426 Други тековни расходи - вкупен износ 1.197.193,00 денари

Поради специфичноста на дејноста која што се извршува во Академијата, обемот и видот на активности и трошоци кои настануваат во редовното работење, а кои што не би можеле да се покријат од другите предвидени ставки, се користат

средствата кои се распределени на оваа ставка. Овде се вклучени средства со кои се надоместуваат трошоците во почетна и континуирана обука.

Ставка 464 Разни трансфери - вкупен износ 106.632,00 денари

КАТЕГОРИЈА 48-КАПИТАЛНИ РАСХОДИ - износ 1.000.000,00 денари

Буџетот на ставката 480- Купување на опрема и машини е искористен за набавка на комјутерска опрема за потребите на Академијата.

СМЕТКА 785 – СМЕТКА НА ДОНАТОРСКИ СРЕДСТВА

Академијата за судии и јавни обвинители во 2023 година реализираше дел од повеќегодишниот проект со Совет на Европа. Во врска со настаните кои беа организирани во рамките на овој проект дел од обврските кои останаа нереализирани и како обврска беа пренесени во 2023 во целост се исплатени. За наредната 2024 година не се пренесуваат обврски за плаќање.

	Конечен буџет 2023	Реализација	%Реализација/К онечен буџет 2023
42	14.750.000	46.352	0,31
48	670.000	634.904	94,76
Вкупно	15.420.000	681.256	4,42

СМЕТКА 787 – СМЕТКА НА СОПСТВЕНИ ПРИХОДИ

Академијата за судии и јавни обвинители во текот на 2023 година, на оваа сметка има остварено приходи, и овие средствата се искористени за плаќање на обврски кои се превземени за плаќање. Дел од средствата од оваа сметка кои не се искористени се пренесуваат во 2024 година.

	Конечен буџет 2023	Реализација	%Реализаци ја/Конечен буџет 2023
46	1.300.000	541.978	41,69
Вкупно	1.300.000	541.978	41,69

12. ЗАКЛУЧОЦИ

1. Предлог буџетското барање на судската власт за 2023 година изнесуваше **3.665.935.000** денари, вклучувајќи ги средствата наменети за финансирање на работењето на програма 20-Судска администрација и средствата наменети за програма 30-Академија за судии и јавни обвинители. Конечниот одобрен буџет изнесуваше **2.651.470.000** денари, што влијае единките корисници на судската власт да не се во можност да постапат по одредени обврски кои се законски дефинирани:
 - замена на компјутерската опрема во рок, согласно амортизираноста на опремата која е стара и дотраена и не соодветствува на потребите на судската власт;
 - надградба на софтверските програми од средства на судскиот буџет или воведување нови софтверски решенија;
 - дејствија кои треба да се превземат за заштита на личните податоци согласно Законот за заштита на лични податоци;
 - обезбедување средства за набавка на опрема и оружје на судската полиција;
 - редовно и навремено реновирање и одржување на судските згради;
 - редовно тековно одржување на различните системи на инсталации и други постројки во судските згради;
 - воведување на системи за управување со квалитет во работењето на единките корисници (освен четирите апелациони судови и Академијата за судии и јавни обвинители) и др.

Примената на Законот за судски буџет од аспект на определување на судскиот буџет како процент од БДП ќе овозможи независност и самостојност на судската власт во остварувањето на своите законски надлежности и ќе се обезбедат средства за спроведување на законските обврски.
2. Процентот на реализација на судскиот буџет изнесува 93,84 %.
3. Во текот на годината, имајќи ја во предвид состојбата со буџетот на единките корисници и нивните приоритети, извршени се бројни пренамени на намената на средствата заради поефикасна реализација на буџетот.
4. Судовите остваруваат сопствени приходи од наплата на судски паушал со што обезбедија дополнителни средства за тековното работење.
5. АБМС системот овозможува секојдневно следење на реализацијата на буџетите на судските единици, а добиените податоци овозможуваат да се

постигне и висок степен на реализација на вкупниот буџет на судската власт. Судскиот буџетски совет, давајќи конкретни насоки на менаџментот на судовите настојуваше ефикасно да се искористуваат расположливите средства. Најголем дел од обврските во текот на 2023 година се реализираа, но на крајот на годината многу мал дел од поднесените налози за реализација во трезорот при Министерството за финансии не беа реализирани, па истите беа пренесени како обврска за наредната 2024 година. Исто така како обврска што се пренесе во 2024 година се обврските за комуналии кои за месец декември стигнуваат во месец јануари, но се евидентираат како обврски за 2023 година.

6. Човечките ресурси се најважниот ресурс во судството, а за 2023 година треба да се нагласи :

Во периодот од 01.01.2023 до 31.12.2023 година во судовите вкупно се реализирани 234 вработувања по разни основи и тоа: 49 извршители се вработени по објавен оглас на неопределено време (по добиена согласност или обнова на согласност од Министерството за финансии согласно Годишен план за вработување за 2023 година или Годишен план за вработување за 2022 година), потоа 178 извршители се вработени по објавени огласи за вработување на определено време и 7 извршители се превземени од државни органи и институции надвор од судската власт. Во периодот од 01.01.2023 до 31.12.2023 година во судовите се реализираа и 120 унапредувања по објавени интерни огласи (по добиена согласност или обнова на согласност од Министерството за финансии согласно Годишен план за вработување за 2023 година или Годишен план за вработување за 2022 година).

Во Судскиот совет на РСМ во 2023 година се реализираа 3 вработувања на определено време, а во Академијата за судии и јавни обвинители „Павел Шатев“ во 2023 година се реализира 1 вработување на определено време и 1 вработување по пат на преземање од институција надвор од судската власт.

- Унапредувања на вработени во повеќе судови, што имаше позитивно влијание кај вработените кои добија унапредување. Унапредувањето има за цел да ги мотивира и останатите вработени преку постигнување позитивни резултати во работењето во наредниот период да бидат унапредени на повисоки звања. Бројот на вработени лица во категоријата раководни службеници е зголемен во однос на претходните години како резултат на унапредување на вработените и се очекува тоа да влијае позитивно на менаџирањето на судовите, а

пополнувањето на слободните работни места во постапка со интерен оглас треба да продолжи и во иднина.

- Бројот на вработени на определено време е релативно висок, а овој начин на пополнување на слободните работни места само го ублажува, но не го решава целосно проблемот со пополнување на работните места. Секоја година се спроведуваат постапки кои траат по неколку месеци, а тоа негативно влијае на процесот на работа.
- Судовите не се еднакво екипирани, некои судови имаат поголем, а некои помал број вработени како во однос на просечниот број на вработени на ниво на судска власт и во однос на потребниот број вработени по работни места, и покрај заложбата на СБС за создавање на приближно исти услови за работа на судовите;
- Во Врховен суд на РСМ, АС Битола, АС Гостивар, ОС Гевгелија и ОС Кичево не се пополнети работните места судски администратор, со што е отежнато раководењето и работењето на овие судови.
- Во судовите бројот на ИТ лица постојано се намалува, а на огласите за вработувања на нови ИТ лица многу често нема кандидати. Во компјутерскиот центар во Врховниот суд има потреба од навремено пополнување на информатичарите од категоријата раководни вработени со оглед на тоа што од овој центар се координира хардверската опрема и софтверските системи за сите судови. Вработените ИТ лица во судовите се преоптоварени со работа, особено во судовите со проширена надлежност како Основниот кривичен суд Скопје и Основниот граѓански суд Скопје, што создава огромни проблеми во тековното работење на Советот;
- стручен и административно технички кадар кој е директно во функција на судиите и остварувањето на нивната функција (судски соработници, дактилографи, преведувачи, доставувачи, вработени во писарница и сл.);
- стручни кадри од областа на управувањето со човечките ресурси, јавна внатрешна финансиска контрола, односи со јавност, технички лица за користење на разната опрема (опрема за аудио и аудио видео снимања на рочиштата) преведувачи, лектори, и сл. односно кадри кои не се директно во корелација со судиската функција, но кои современите текови на функционирање на институциите ги наметнуваат како потреба; помошно технички кадар (хигиеничарки, хаус мајстори, возачи и сл)
- Во Судски совет на РСМ нема вработен информатичар, нема доволен број на советници кои работат со членовите на Советот, нема доволно стручен и помошно технички кадар, нема доволен број на внатрешни ревизори кои треба

да вршат ревизија на работењето на судовите, нема формирано одделение за меѓународна соработка, нема преведувачи на албански и англиски јазик, лектори за македонски јазик. Забележителен е одливот на вработени по основ на доброволно прекинување на работниот однос, а на огласите за нови вработувања не постои интерес од нови кандидати.

- Систематизациите на судовите се предимензионирани во однос на бројот на предвидени работни позиции и бројот на извршители и има потреба од нивно ревидирање со изготвување на нови систематизации на работни места што ќе одговараат на реалниот обем на работа на секој суд;

7. Системските слабости на законите од областа на работните односи предизвикуваат бројни проблеми во начинот на пресметката на платите на вработените во судската служба како и на вработените согласно Законот за работни односи;

8. Структурата на судскиот буџет покажува релативно високо учество на категоријата 40- плати и надомесоци од плати (околу 75 %);

9. Опремата за аудио и аудиовидео снимање во судовите е дотраена;

10. Софтверските програми кои се воведени во судскиот систем АКМИС и АБМС се постари од 10 години и потребни се финансиски средства за нивна надградба, односно замена, согласно стручни анализи и проценки, за да не се доведе во прашање функционирањето на системите.

11. Дел од зградите во кои се сместени судските институции се стари, а посебно е алармантна состојбата со фасадата на Врховниот суд на РСМ, фасадата и зградата на Основниот граѓански суд Скопје, зградата на Апелациониот суд Скопје, судовите со основна надлежност и сл. Судовите располагаат со голем број на предмети во работа и архивирани предмети кои согласно Законот за архивски материјал треба да се чуваат определен период, а просторните услови не обезбедуваат во сите судови соодветен архивски простор.

12. ЗАКЛУЧОЦИ

1. Предлог буџетското барање на судската власт за 2023 година изнесуваше **3.661.135.000** денари, вклучувајќи ги средствата наменети за финансирање на работењето на програма 20-Судска администрација и средствата наменети за програма 30-Академија за судии и јавни обвинители. Конечниот одобрен буџет изнесуваше **2.651.470.000** денари, што влијае единките корисници на судската власт да не се во можност да постапат по одредени обврски кои се законски дефинирани:
 - замена на компјутерската опрема во рок, согласно амортизираноста на опремата која е стара и дотраена и не соодветствува на потребите на судската власт;
 - надградба на софтверските програми од средства на судскиот буџет или воведување нови софтверски решенија;
 - дејствија кои треба да се превземат за заштита на личните податоци согласно Законот за заштита на лични податоци;
 - обезбедување средства за набавка на опрема и оружје на судската полиција;
 - редовно и навремено реновирање и одржување на судските згради;
 - редовно тековно одржување на различните системи на инсталации и други постројки во судските згради;
 - воведување на системи за управување со квалитет во работењето на единките корисници (освен четирите апелациони судови и Академијата за судии и јавни обвинители) и др.

Примената на Законот за судски буџет од аспект на определување на судскиот буџет како процент од БДП ќе овозможи независност и самостојност на судската власт во остварувањето на своите законски надлежности и ќе се обезбедат средства за спроведување на законските обврски.
2. Процентот на реализација на судскиот буџет изнесува 93,84 %.
3. Во текот на годината, имајќи ја во предвид состојбата со буџетот на единките корисници и нивните приоритети, извршени се бројни пренамени на намената на средствата заради поефикасна реализација на буџетот.
4. Судовите остваруваат сопствени приходи од наплата на судски паушал со што обезбедија дополнителни средства за тековното работење.
5. АБМС системот овозможува секојдневно следење на реализацијата на буџетите на судските единици, а добиените податоци овозможуваат да се

постигне и висок степен на реализација на вкупниот буџет на судската власт. Судскиот буџетски совет, давајќи конкретни насоки на менаџментот на судовите настојуваше ефикасно да се искористуваат расположливите средства. Најголем дел од обврските во текот на 2023 година се реализираа, но на крајот на годината многу мал дел од поднесените налози за реализација во трезорот при Министерството за финансии не беа реализирани, па истите беа пренесени како обврска за наредната 2024 година. Исто така како обврска што се пренесе во 2024 година се обврските за комуналии кои за месец декември стигнуваат во месец јануари, но се евидентираат како обврски за 2023 година.

6. Човечките ресурси се најважниот ресурс во судството, а за 2023 година треба да се нагласи :

- Во периодот од 01.01.2023 до 31.12.2023 година во судовите се реализирани вкупно 234 вработувања по разни основи и тоа: 49 извршители се вработени по објавен оглас на неопределено време (по добиена согласност или обнова на согласност од Министерството за финансии согласно Годишен план за вработување за 2023 година или Годишен план за вработување за 2022 година), потоа 178 извршители се вработени по објавени огласи за вработување на определено време и 7 извршители се превземени од државни органи и институции надвор од судската власт. Во периодот од 01.01.2023 до 31.12.2023 година во судовите се реализираа и 120 унапредувања по објавени интерни огласи (по добиена согласност или обнова на согласност од Министерството за финансии согласно Годишен план за вработување за 2023 година или Годишен план за вработување за 2022 година).

Во Судскиот совет на РСМ во 2023 година се реализираа 3 вработувања на определено време, а во Академијата за судии и јавни обвинители „Павел Шатев“ во 2023 година се реализира 1 вработување на определено време и 1 вработување по пат на преземање од институција надвор од судската власт.

- Унапредувањето на вработени во повеќе судови имаше позитивно влијание кај вработените кои добија унапредување. Унапредувањето има за цел да ги мотивира и останатите вработени, преку постигнување позитивни резултати во работењето во наредниот период да бидат унапредени на повисоки звања. Бројот на вработени лица во категоријата раководни службеници е зголемен во однос на претходните години како резултат на унапредување на вработените и се очекува тоа да влијае позитивно на

менаџирањето на судовите, а пополнувањето на слободните работни места во постапка со интерен оглас треба да продолжи и во иднина.

- Бројот на вработени на определено време е релативно висок, а овој начин на пополнување на слободните работни места само го ублажува, но не го решава целосно проблемот со пополнување на работните места. Секоја година се спроведуваат постапки кои траат по неколку месеци, а тоа негативно влијае на процесот на работа.
- Судовите не се еднакво екипирани, некои судови имаат поголем, а некои помал број вработени, како во однос на просечниот број на вработени на ниво на судска власт, така и во однос на потребниот број вработени по работни места, и покрај заложбата на СБС за создавање на приближно исти услови за работа на судовите;
- Во Врховен суд на РСМ, АС Битола, АС Гостивар, ОС Гевгелија и ОС Кичево не се пополнети работните места судски администратор, со што е отежнато раководењето и работењето на овие судови.
- Бројот на ИТ лица во судовите постојано се намалува, а на огласите за вработувања на нови ИТ лица најчесто нема пријавени кандидати. Во компјутерскиот центар во Врховниот суд има потреба од навремено пополнување на информатичарите од категоријата раководни вработени, со оглед на тоа што од овој центар се координира хардверската опрема и софтверските системи за сите судови. Вработените ИТ лица во судовите се преоптоварени со работа, особено во судовите со проширена надлежност како Основниот кривичен суд Скопје и Основниот граѓански суд Скопје, што создава огромни проблеми во тековното работење;
- Постои недостиг од стручен и административно технички кадар кој е директно поврзан со остварувањето на судиската функција (судски соработници, дактилографи, преведувачи, доставувачи, вработени во писарница и сл.);
- Недостасуваат стручни кадри од областа на управување со човечки ресурси, јавна внатрешна финансиска контрола, односи со јавност, технички лица за користење на разната опрема (опрема за аудио и аудио видео снимања на рочиштата), преведувачи, лектори, и сл. односно кадри кои не се директно во корелација со судиската функција, но кои современите текови на функционирање на институциите ги наметнуваат како потреба;
- Нема доволно ниту помошно технички кадар (хигиеничарки, хаус мајстори, возачи и сл.);

- Во Судски совет на РСМ нема вработен информатичар, нема доволен број на советници кои работат со членовите на Советот, нема доволно стручен и помошно технички кадар, нема доволен број на внатрешни ревизори кои треба да вршат ревизија на работењето на судовите, нема формирано одделение за меѓународна соработка, нема преведувачи на албански и англиски јазик, лектори за македонски јазик. Забележителен е одливот на вработени по основ на доброволно прекинување на работниот однос, а на огласите за нови вработувања не постои интерес од нови кандидати.

- Систематизациите на судовите се предимензионирани во однос на бројот на предвидени работни позиции и бројот на извршители и има потреба од нивно ревидирање со изготвување на нови систематизации на работни места што ќе одговараат на реалниот обем на работа на секој суд;

7. Системските слабости на законите од областа на работните односи предизвикуваат бројни проблеми во начинот на пресметката на платите на вработените во судската служба како и на вработените согласно Законот за работни односи;

8. Структурата на судскиот буџет покажува релативно високо учество на категоријата 40- плати и надомесоци од плати (околу 75 %);

9. Опремата за аудио и аудиовидео снимање во судовите е дотраена;

10. Софтверските програми кои се воведени во судскиот систем - АКМИС и АБМС се постари од 10 години и потребни се финансиски средства за нивна надградба, односно замена, согласно стручни анализи и проценки, за да не се доведе во прашање функционирањето на системите.

11. Дел од зградите во кои се сместени судските институции се стари, а посебно е алармантна состојбата со фасадата на Врховниот суд на РСМ, фасадата и зградата на Основниот граѓански суд Скопје, зградата на Апелациониот суд Скопје, судовите со основна надлежност и сл. Судовите располагаат со голем број на предмети во работа и архивирани предмети кои согласно Законот за архивски материјал треба да се чуваат определен период, а просторните услови не обезбедуваат во сите судови соодветен архивски простор.

ПРЕПОРАКИ:

1. Судскиот буџетски совет активно ќе се вклучи во реализацијата на Развојната секторска стратегија за правосудството 2024-2029 година и ќе се залага за целосна финансиска независност и самостојност преку измена на Законот за судски буџет. Судската власт бара во Стратегијата за правосудниот сектор 2024-2029 година да се предвиди Измена на Законот за судски буџет со која ќе се обезбеди:

- Влегување во примена на законската одредба за определување на Судскиот буџет во висина од 0,8 % од БДП, и тоа уште во процесот на буџетирање при усогласување на максималниот износ на одобрени средства – расходните лимити, односно пред изготвувањето на Предлог буџетот на судската власт, по што ќе следи законската постапка на донесување на буџетот. Претходните години утврдениот лимит од страна на МФ е во износ од околу 0,3 % од БДП, што е многу понизок процент од законски предвидениот минимум од 0,5 % од БДП;

- Пренамена на средства од буџетот на судската власт во текот на годината да се врши само со известување на Судскиот буџетски совет до Министерството за финансии, со што ќе се постигне целосна самостојност во располагањето со средствата. Со постоечкиот закон Судски буџетски совет донесува одлука за пренамена на средства согласно потребите и ја доставува до МФ, кое конечно одлучува дали пренамената ќе биде одобрена. Со ваквата постапка се губи многу време, а дополнително се јавува проблем доколку МФ не го одобри барањето за пренамена на средства;

- Судскиот буџетски совет да дава согласност на Плановите за вработување во судската власт, а до Министерството за финансии планот да се доставува само на запознавање. Постапката за нови вработувања и унапредување на вработените во судската власт да се врши целосно во надлежност на Судскиот буџетски совет. Сегашната законска регулатива упатува на обезбедување согласност за Планот за вработување од Министерството за финансии, како и добивање согласност за обезбедени финансиски средства за секое поединечно вработување, односно унапредување во судската власт. Ваквото законско решение значи целосна

зависност на судската од извршната власт во процесот на обезбедување на потребните човечки ресурси во судството, губење на време, доцнење со реализација на планот и сл.;

- Судски буџетски совет да е надлежен за определување на вредноста на коефициентот за членовите на ССРСМ и за судиите и определување на вредноста на бодот за останатите вработени во судската власт;

- Дефинирање на контролни механизми за трошењето на одобрените средства, за определувањето на вредноста на коефициентот, односно бодот за пресметка на плати, како и контролни механизми во постапката на донесување и одобрувањето на Планот за вработување.

2. Буџетот на судската власт треба да претрпи промена во насока на зголемување на учеството на капиталните расходи, при што значително учество мора да има навремената замена, односно набавка на компјутерска и друга опрема и воведувањето на нови софтверските решенија, како и одржувањето и надградбата на постојните софтверски решенија;
3. Унапредување на статусот на членовите на Судски совет и судиите заради обезбедување на соодветен општествен статус; како и унапредување на материјалниот статус на вработените во судската власт;
4. Потребно е воведување на нови или надградба на софтверските решенија за АКМИС и АБМС системите, кои се застарени. Обезбедувањето на донации за овие активности ќе биде од големо значење. Процесот на дигитализација на судството е исто така еден од приоритетите на судската власт, за што судската власт треба да обезбеди ресурси од својот буџет и од донации;
5. Обезбедување соодветни просторни услови за Академија за судии и јавни обвинители, Вишиот управен суд и АС Гостивар;
6. Изработка на проекти за капитално инвестирање во судовите согласно проектирани средства за капитални инвестиции за наредните фискални години;

7. Обезбедување доволно средства за реновирање и реконструкција на зградите и системите во Врховниот суд на РСМ, Апелациониот суд Скопје, Основниот граѓански суд Скопје и судовите со основна надлежност и сл. Судовите располагаат со голем број на предмети во работа и архивирани предмети кои согласно Законот за архивски материјал треба да се чуваат определен период, а просторните услови не обезбедуваат соодветен архивски простор во сите судови. Исто така потребно е следење на современите текови за воведување на алтернативни, обновливи извори на енергија и нивна имплементација во судовите заради постигнување на повисока енергетска ефикасност;
8. Унапредување на транспарентноста на судската власт преку подобрен дизајн на судскиот веб портал и унапредување на начинот на комуникација на судовите со јавноста.

**ПРЕТСЕДАТЕЛ НА
СУДСКИ БУЏЕТСКИ СОВЕТ**



Весна Дамева

Слота	Раздел	Сметка	Програма	Постъпка	Бюджет	План	Реализирано	Разлика	Процент	Остаток	Процент
29010	630	401	СУДСКА АДМИНИСТРАЦИЯ	Основни плати	1,346,684,000.00	1,346,407,174.00	1,344,918,131.00	489,043.00	99.99	1,765,869.00	99.87
29010	630	402	СУДСКА АДМИНИСТРАЦИЯ	Придоноси за социјално	522,225,000.00	522,225,000.00	522,142,255.00	82,745.00	99.99	82,745.00	99.99
29010	630	404	СУДСКА АДМИНИСТРАЦИЯ	Надоместоци	26,904,000.00	25,309,704.00	25,244,538.00	65,166.00	99.74	1,659,462.00	93.83
29010	630	414480	СУДСКА АДМИНИСТРАЦИЯ	Капитални резерви-Купување на	0.00	0.00	0.00	0.00	0.00	0.00	0.00
29010	630	414481	СУДСКА АДМИНИСТРАЦИЯ	Капитални резерви-Грејенски	0.00	0.00	0.00	0.00	0.00	0.00	0.00
29010	630	420	СУДСКА АДМИНИСТРАЦИЯ	Патни и дневни расходи	2,000,000.00	2,000,000.00	873,863.00	1,126,137.00	43.69	1,126,137.00	43.69
29010	630	421	СУДСКА АДМИНИСТРАЦИЯ	Комунални услуги, греене	177,934,438.00	177,934,438.00	156,686,086.00	21,248,352.00	88.06	21,248,352.00	88.06
29010	630	423	СУДСКА АДМИНИСТРАЦИЯ	Материјали и ситен инвентар	34,180,173.00	34,180,173.00	29,229,082.00	4,951,091.00	85.51	4,951,091.00	85.51
29010	630	424	СУДСКА АДМИНИСТРАЦИЯ	Поправки и тековно одржување	29,657,368.00	28,657,368.00	27,105,607.00	1,551,761.00	94.59	2,551,761.00	91.40
29010	630	425	СУДСКА АДМИНИСТРАЦИЯ	Договорни услуги	67,853,438.00	67,363,438.00	62,483,135.00	4,880,303.00	92.76	5,380,303.00	92.07
29010	630	426	СУДСКА АДМИНИСТРАЦИЯ	Други тековни расходи	3,620,847.00	3,620,847.00	3,058,894.00	561,953.00	84.48	561,953.00	84.48
29010	630	464	СУДСКА АДМИНИСТРАЦИЯ	Разни трансфери	34,949,720.00	34,949,720.00	34,341,290.00	608,430.00	98.26	608,430.00	98.26
29010	630	465	СУДСКА АДМИНИСТРАЦИЯ	Исплата по извршни исправи	7,794,016.00	7,794,016.00	7,758,514.00	35,502.00	98.54	35,502.00	98.54
29010	630	480	СУДСКА АДМИНИСТРАЦИЯ	Купување на опрема и машини	45,177,818.00	45,177,818.00	27,745,486.00	17,432,332.00	61.41	17,432,332.00	61.41
29010	630	481	СУДСКА АДМИНИСТРАЦИЯ	Грејенски објекти	58,806,265.00	58,806,265.00	53,567,728.00	5,238,537.00	91.09	5,238,537.00	91.09
29010	630	485	СУДСКА АДМИНИСТРАЦИЯ	Вложување и нефинансиски	11,799,917.00	11,799,917.00	11,728,338.00	71,579.00	99.39	71,579.00	99.39
29010	630	401	АКАДЕМИЈА ЗА ОБУКА НА СУДИИ	Основни плати	73,181,000.00	72,977,509.00	72,977,509.00	0.00	100.00	203,491.00	99.72
29010	630	402	АКАДЕМИЈА ЗА ОБУКА НА СУДИИ	Придоноси за социјално	28,462,000.00	28,310,936.00	28,310,936.00	0.00	100.00	151,062.00	99.47
29010	630	404	АКАДЕМИЈА ЗА ОБУКА НА СУДИИ	Надоместоци	2,209,000.00	1,600,000.00	1,600,000.00	0.00	100.00	600,000.00	72.73
29010	630	414480	АКАДЕМИЈА ЗА ОБУКА НА СУДИИ	Капитални резерви-Купување на	0.00	0.00	0.00	0.00	0.00	0.00	0.00
29010	630	420	АКАДЕМИЈА ЗА ОБУКА НА СУДИИ	Патни и дневни расходи	1,500,000.00	1,500,000.00	1,337,862.00	162,138.00	89.19	162,138.00	89.19
29010	630	421	АКАДЕМИЈА ЗА ОБУКА НА СУДИИ	Комунални услуги, греене	4,000,000.00	4,000,000.00	2,628,274.00	1,371,726.00	65.71	1,371,726.00	65.71
29010	630	423	АКАДЕМИЈА ЗА ОБУКА НА СУДИИ	Материјали и ситен инвентар	2,000,000.00	2,000,000.00	1,781,690.00	218,110.00	89.09	218,110.00	89.09
29010	630	424	АКАДЕМИЈА ЗА ОБУКА НА СУДИИ	Поправки и тековно одржување	825,000.00	625,000.00	490,422.00	334,578.00	59.45	334,578.00	59.45
29010	630	425	АКАДЕМИЈА ЗА ОБУКА НА СУДИИ	Договорни услуги	23,510,000.00	23,510,000.00	23,499,497.00	10,503.00	99.96	10,503.00	99.96
29010	630	426	АКАДЕМИЈА ЗА ОБУКА НА СУДИИ	Други тековни расходи	1,500,000.00	1,500,000.00	1,197,193.00	302,807.00	79.81	302,807.00	79.81
29010	630	464	АКАДЕМИЈА ЗА ОБУКА НА СУДИИ	Разни трансфери	475,000.00	106,632.00	106,632.00	0.00	100.00	368,368.00	22.45
29010	630	480	АКАДЕМИЈА ЗА ОБУКА НА СУДИИ	Купување на опрема и машини	1,000,000.00	1,000,000.00	1,000,000.00	0.00	100.00	0.00	100.00
29010	631	414480	СУДСКА АДМИНИСТРАЦИЯ	Капитални резерви-Купување на	0.00	0.00	0.00	0.00	0.00	0.00	0.00
29010	631	414481	СУДСКА АДМИНИСТРАЦИЯ	Капитални резерви-Грејенски	0.00	0.00	0.00	0.00	0.00	0.00	0.00
29010	631	420	СУДСКА АДМИНИСТРАЦИЯ	Патни и дневни расходи	490,640.00	490,640.00	216,301.00	274,339.00	44.09	274,339.00	44.09
29010	631	421	СУДСКА АДМИНИСТРАЦИЯ	Комунални услуги, греене	46,526,436.00	46,526,436.00	14,007,621.00	32,518,815.00	30.11	32,518,815.00	30.11
29010	631	423	СУДСКА АДМИНИСТРАЦИЯ	Материјали и ситен инвентар	14,161,705.00	14,161,705.00	6,476,613.00	7,685,092.00	45.73	7,685,092.00	45.73
29010	631	424	СУДСКА АДМИНИСТРАЦИЯ	Поправки и тековно одржување	9,854,238.00	9,854,238.00	1,855,291.00	7,997,947.00	18.84	7,997,947.00	18.84
29010	631	425	СУДСКА АДМИНИСТРАЦИЯ	Договорни услуги	22,217,690.00	22,217,690.00	11,412,950.00	10,804,740.00	51.37	10,804,740.00	51.37
29010	631	426	СУДСКА АДМИНИСТРАЦИЯ	Други тековни расходи	4,830,203.00	4,830,203.00	1,492,850.00	3,337,343.00	30.91	3,337,343.00	30.91
29010	631	464	СУДСКА АДМИНИСТРАЦИЯ	Разни трансфери	7,794,091.00	7,794,091.00	3,337,343.00	4,456,748.00	76.00	4,456,748.00	76.00
29010	631	465	СУДСКА АДМИНИСТРАЦИЯ	Исплата по извршни исправи	7,624,997.00	7,624,997.00	5,923,286.00	1,701,711.00	76.00	1,701,711.00	76.00
29010	631	480	СУДСКА АДМИНИСТРАЦИЯ	Купување на опрема и машини	7,000,000.00	3,625,224.00	3,729,658.00	3,895,339.00	48.91	3,895,339.00	48.91
29010	631	481	СУДСКА АДМИНИСТРАЦИЯ	Грејенски објекти	6,000,000.00	3,050,000.00	107,222.00	3,518,032.00	2.96	6,892,778.00	1.53
29010	785	420	АКАДЕМИЈА ЗА ОБУКА НА СУДИИ	Патни и дневни расходи	2,000,000.00	1,667,000.00	0.00	3,060,000.00	0.00	6,000,000.00	0.00
29010	785	421	АКАДЕМИЈА ЗА ОБУКА НА СУДИИ	Комунални услуги, греене	150,000.00	150,000.00	0.00	1,667,000.00	0.00	2,000,000.00	0.00
29010	785	423	АКАДЕМИЈА ЗА ОБУКА НА СУДИИ	Материјали и ситен инвентар	10,000,000.00	10,000,000.00	0.00	150,000.00	0.00	150,000.00	0.00
29010	785	425	АКАДЕМИЈА ЗА ОБУКА НА СУДИИ	Договорни услуги	2,000,000.00	1,600,000.00	0.00	10,000,000.00	0.00	10,000,000.00	0.00
29010	785	426	АКАДЕМИЈА ЗА ОБУКА НА СУДИИ	Други тековни расходи	600,000.00	500,000.00	0.00	1,553,648.00	2.90	1,953,648.00	2.32
29010	785	485	АКАДЕМИЈА ЗА ОБУКА НА СУДИИ	Вложување и нефинансиски	670,000.00	670,000.00	0.00	500,000.00	0.00	600,000.00	0.00
29010	787	464	АКАДЕМИЈА ЗА ОБУКА НА СУДИИ	Разни трансфери	1,300,000.00	1,100,000.00	0.00	35,096.00	94.76	35,096.00	94.76
					2,638,428,178.00	2,488,259,212.00	2,488,259,212.00	150,168,966.00	95.97	119,463,082.00	93.84

ТАБЕЛА - ВКУПЕН ИЗНОС НА ДОСУДЕНИ И РЕАЛИЗИРАНИ ПРАВИЧНИ НАДОМЕСТОЦИ ПО СУДОВИ ЗА 2023 ГОДИНА			
Реден бр.	Назив на судот	Вкупен број на предмети	Вкупен износ на досудени правични надоместоци
1	Управен суд на РСМ	42	1.260.638,00
2	Основен граѓански суд Скопје	26	435.200,00
3	Основен кривичен суд Скопје	11	260.000,00
4	Основен суд Тетово	2	25.000,00
5	Основен суд Велес*	8	2.165.000,00
6	Основен суд Гостивар	3	60.000,00
7	Основен суд Охрид	7	104.434,00
8	Основен суд Струга	3	60.000,00
9	Основен суд Куманово	7	85.000,00
10	Основен суд Кавадарци	1	15.000,00
11	Основен суд Дебар	1	10.000,00
12	Основен суд Делчево	1	15.000,00
13	Основен суд Штип*	13	2.870.000,00
14	Основен суд Битола	1	60.000,00
15	Основен суд Прилеп	3	15.000,00
16	АС Скопје	1	8.900,00
17	АС Штип	1	15.000,00
ВКУПНО:		131	7.464.172,00

ТАБЕЛА: РАЗУМЕН РОК-ПОДАТОЦИ ЗА СУДОВИ

Годишен извештај 2023 Судски буџетски совет

*Забелешка: Високиот износ на средства за исплатени правични надоместоци за ОС Штип и ОС Велес се должи на фактот што во овие судови се водат стечајни постапки со голем број на странки во постапките (АД Бисерка, Житомел АД Куманово и ЧИК АД Куманово).

ТАБЕЛА - ВИДОВИ НА ПРЕДМЕТИ ЗА КОИ Е ДОСУДЕН И РЕАЛИЗИРАН ПРАВИЧНИОТ НАДОМЕСТОК ВО 2021 ГОДИНА	
Предмети во граѓанска постапка (ПСРРГ)	69
Предмети во кривична постапка (ПСРРК)	20
Предмети во управна постапка (ПСРРУ)	42
Вкупно:	131

ТАБЕЛА: РАЗУМЕН РОК-ВИДОВИ НА ПРЕДМЕТИ

Годишен извештај 2023 Судски буџетски совет